




# Наша СЛОВА



Газета выходзіць з сакавіка 1990 года

№ 31 (519)

1 ЖНІЎНЯ 2001 г.

## Правінцыя і моладзь памятаюць пра незалежнасць



### МОЛАДЗЬ СПЯВАЛА І “ВЫБІРАЛА”

27 ліпеня, у 11-ю гадавіну прыняцця Дэкларацыі аб дзяржаўным суверэнітэце Беларусі, на менскай плошчы Бангалор прайшоў святочны канцэрт “Пабудуем Дом Наш – Беларусь”.

Каля трох тысяч маладых людзей, якія прыйшлі на канцэрт, слухалі, танцавалі і спявалі пад выступленні беларускіх гуртоў, сярод якіх былі N.R.M., Ulis, Zet, Крама, Зьніч, Сплэнэцік, Аналіз. Падчас чатырохгадзіннага музычнага марафону ўсе гледачы змаглі стаць удзельнікамі разнастайных конкурсаў, прызамі ў якіх былі касеты з беларускай музыкой.

Музычнае свята было прымеркавана да Дня незалежнасці, які адзначаўся ў нашай краіне афіцыйна да 1996 году, таму выступілі на ім некаторыя беларускія палітыкі. Павіншаваў моладзь старшыня Маладога Фронту Павел Севярынец, а ад прэтэндэнта на прэзідэнцкую пасаду Сямёна Домаша, які знаходзіцца ў замежнай пазіцыі, быў агучаны такі зварот: “Прывітанне ўсім прыхільнікам беларускага року! Беларусь будзе вольнай еўрапейскай

краінай! Я перакананы: у Беларусі будуць створаны ўсе ўмовы для развіцця нашай беларускай музыкі. Прыйдзе час, калі нашыя гурты будуць займаць першыя месцы ў сусветных хіт-парадах. Толькі разам мы пабудуем Дом Наш – Беларусь! Толькі разам мы пераможам!”

Прыемнай нечаканасцю для ўсіх стаў выступ гурта “Крама”, падчас якога яны заспявалі сваю новую песню – “Пабудуем дом наш Беларусь” на музыку вядомай песні гурта The Beatles. Песня была напісаная адмыслова да канцэрту.

Чакалася, што падчас канцэрту моладзь зможа выказацца ў падтрымку таго ці іншага прэтэндэнта на пасаду прэзідэнта. Але літаральна за гадзіну да пачатку канцэрта своеасаблівыя “бюлетэні” для галасавання, у якіх былі прозвішчы А. Лукашэнка, С. Домаша, С. Гайдукевіча і У. Ганчарыка, былі канфіскаваныя міліцыяй. У выніку пра свае палітычныя сімпатыі да С. Домаша ўдзельнікі канцэрту выказаліся ў вуснай форме.

Прэс-група Сямёна ДОМАША.

29 ліпеня 2001 года каля магілы паўстанцаў 1863 года паміж вёскамі Мохавічы і Малое Ольжава Лідскага раёна прайшла палявая імша, прымеркаваная да ўгодкаў прыняцця Дэкларацыі аб дзяржаўным суверэнітэце Рэспублікі Беларусь.

Першая імша тут была праведзена ў 1925 годзе. Тады ж быў устаноўлены дубовы крыж каля магілы. У 1995 годзе, праз 70 гадоў лідскай гарадской арганізацыяй БНФ тут былі пастаўлены два новыя крыжы. Першыя годзі правядзення фесту каля магілы паўстанцаў сустракала шматлікія перашкоды, але праз некалькі гадоў фест стаў традыцыяй і, фактычна, ужо клопамі Беларускага ксёндза і жыхароў Мохавіч ды Ольжава. Ад лідзян зараз залежыць узгаднення дня правядзення імшы.

Сёлета імша праходзіла ўжо ў шосты раз. Калгасны камбайн абжаў поле вакол крыжоў. Людзі скасілі траву. Імша прайшла сонечным летнім днём на беларуска-польскай мове. Беларуска-польскай мове, а ўсё астатняе на добрай беларускай мове вялі клерыкі і паслушнікі. На беларускай мове гучалі і духоўныя песні ў выкананні змешанай групы манахак і беларудскіх дзяўчат.

Шосты год запар людзі гэтых вёсак моляцца ў памяць палеглых за незалежнасць, моляцца пад белчырвона-белымі сцягамі. Людзі лідскіх вёсак слова “Незалежнасць” не забываюцца.

Калі б так ды ў кожнай вёсцы ды па ўсёй Беларусі, то не страшнымі былі б ніякая інтэграцыя, ніякая русіфікацыя, бо ў людзей з году ў год у сэрцах, у памяці адкладвалася б гэтае вечнае слова “Незалежнасць”, адкладваліся б і сцягі, і мова, і звычка быць вольнымі.

І, глядзячы на гэтую купку людзей, якія моляцца за незалежнасць на шырокім полі, разумееш, які далёкі шлях ад гэтых дзвюх вёсак да цэлай Беларусі; і разумееш, што гэты шлях мы пройдем, і пройдем менавіта таму, што тут ён пачынаецца не мітынгам на камяніцы плошчы, а святой імшой на хлебным полі.

## КАНГРЭС БЕЛАРУСКАЙ МОЛАДЗІ

29 ліпеня 2001 года ў Менску прайшоў Кангрэс беларускай моладзі, на якім прысутнічала каля 500 дэлегатаў з усіх рэгіёнаў краіны і ад большасці моладзевых арганізацый, плыняў, рухаў і г. д. Найбольш шматлікія дэлегацыі прыйшлі з Менска, Менскай і Гарадзенскай вобласці. У якасці гасцей прысутнічалі кіраўнікі палітычных партый, грамадскіх арганізацый, грамадскія і палітычныя дзеячы, а таксама патэнцыйныя прэтэндэнты ў кандыдаты на выбарах прэзідэнта Рэспублікі Беларусь У. Ганчарык і С. Домаш.

Кангрэс дабрабычліва прыняў сп. Ганчарыка, а на з’яўленне Сямёна Домаша зала наогул устала і вітала яго воклічамі: “Домаш – наш прэзідэнт”.

На кангрэсе выступілі: прэзідэнт ЗБС “Бацькаўшчына” прафесар Анатоль Грыцкевіч, старшыня ТБМ Алес Трусаў, які заклікаў шырока выкарыстоўваць беларускую мову ў перадавыбарчай агітацыі, а таксама асудзіў замену спрадвечнай нацыянальнай Пагоні на экалагічна-бяззубага зубра ў моладзевых акцыях. Старшыня БНФ Вінцук Вячорка падтрымаў ідэю беларускасці ў моладзевых акцыях.

Да паўнаты малюнка трэба дадаць, што не абышлося без “пошуку міны” якраз перад выступам Сямёна Домаша. У выніку гэтага праца кангрэсу была на гадзіну перапынена.

### Інфармацыйны ліст

Сп. Алесу Трусава, старшыні ТБМ.

Арганізацыйны камітэт Кангрэсу Дэмакратычных Сілаў прыняў рашэнне аб правядзенні чарговага паседжання Кангрэсу 4 жніўня 2001 г. Мэта Кангрэсу – падтрымка адзінага кандыдата ад дэмакратычных сілаў Беларусі і мабілізацыя партыйных і грамадскіх структураў на правядзенне выбарчай кампаніі. Нагадаем, што квоты дэлегатаў ад Вашай арганізацыі застаюцца такімі ж, як на мінулым Кангрэсе. Спісы вылучаных дэлегатаў просім даслаць да 25 ліпеня 2001 г. у сакратарыят на адрас: 220005, г. Менск, вул. Варшавскай, 8, Управа БНФ.

Плануецца, што кожная арганізацыя, якая бярэ ўдзел у КДС, возьме на сябе абавязак кампенсаваць выдаткі на праезд сваіх дэлегатаў.

Просім Вас вылучыць сваіх прадстаўнікоў для працы ў рабочых органах КДС: сакратарыяце, рэдакцыйнай камісіі, мандатнай камісіі (па адным прадстаўніку).

Старшыня аргкамітэту КДС Ю. Хадыка.

“27” ліпеня 2001 г. № 420

Сп. Юрасю Хадыку,  
старшыні аргкамітэту КДС

Шаноўны спадар Юрась!

На Ваш інфармацыйны ліст аб правядзенні Кангрэсу Дэмакратычных Сілаў 4 жніўня і ўдзеле ў ім дэлегатаў ТБМ паведамляем наступнае.

Ваш ліст быў абмеркаваны на пасяджэнні Сакратарыяту ТБМ 26 ліпеня 2001 года.

Паколькі мэтай Кангрэсу – падтрымка адзінага кандыдата ад дэмакратычных сілаў Беларусі, кіраўніцтва ТБМ лічыць, што вылучэнне сп. Ганчарыка адзіным кандыдатам зроблена кулуарна і паспешліва без удзелу прадстаўнікоў шырокай беларускай грамадскасці (у тым ліку і прадстаўнікоў ТБМ).

Таксама ТБМ не мае сродкаў для аплаты сваіх дэлегатаў.

У сувязі з вышэйказаным, прапануем перанесці дату Кангрэсу пасля рэгістрацыі кандыдатаў у Прэзідэнты і запрасіць на яго, як сп. Домаша, так і сп. Ганчарыка.

Старшыня ГА “ТБМ імя Ф. Скарыны”  
Алес Трусаў.

Ад рэдакцыі. Як стала вядома Кангрэс дэмакратычных сілаў перанесены такі на 18-е жніўня, магчыма ў апошні раз. ТБМ атрымала квоту ў 40 месцаў.

## Хто як не мы?

Пераход да навучання на беларускай мове, я ўпэўнена, павінны пачынаць вышэйшыя навучальныя установы, дзе галоўнымі дысцыплінамі з'яўляюцца філалогія, гісторыя, культура, таму што гэтыя сферы найбольш звязаны з моваю. Мяне як выкладчыцу англійскай мовы і навукоўцу па праблемах супастаўляльнага мовазнаўства радзе тое, што ў Менскім лінгвістычным універсітэце амаль усе студэнты (будучыя перакладчыкі і настаўнікі замежных моў) разумеюць неабходнасць вывучэння роднай мовы не толькі як абавязковага прадмета, але як і мовы камунікацыі і інтэркамунікацыі. Ужо некалькі гадоў мне даводзіцца прысутнічаць на абаронах дыпломных праектаў на ступень бакалаўра, а таксама на навуковых канферэнцыях па праблемах філалогіі, і хачу адзначыць, што даследаванні, праведзеныя на матэрыяле замежных моў у параўнанні з беларускай мовай, выклікаюць вялікую цікавасць і задавальненне ў дзяржаўнай камісіі, бо, па-першае, прысвечаны неадаследаваным з'явам, а, па-другое, пацвярджаюць багацце беларускай мовы побач з такімі мовамі як англійская, нямецкая, французская, турэцкая і г.д.

У гэтым годзе, напрыклад, было некалькі цікавых прац па праблемах перакладу і лексіграфіі. А матэрыялам для аналізу студэнты выбралі творы Васіля Быкава, Уладзіміра Караткевіча, паэзію рамантыкаў і т.п. Мова прэсы і рэклама таксама цікавіць нашых выпускнікоў. Вера Кавалькова, напрыклад, распрацавала невялікі беларуска-англійскі слоўнік для перакладу статутных дакументаў; Гараваа Інга, наша маладая паэтка, зрабіла грунтоўны аналіз вершаў англійскіх рамантыкаў у арыгінале і ў перакладах, Бараноўскі Віталь разглядаў пытанне перадачы ірландскага нацыянальнага каларыту ў раманае Джэймса Джойса "Уліс". Было б вельмі добра, калі б можна было арганізаваць навуковую студэнцкую канферэнцыю на рэспубліканскім узроўні для тых, хто піша працы пра беларускае і па-беларуску. Гэта спрыяла б іміджу беларускай мовы, як мовы навукі, ды і студэнты паслухалі б адзін аднаго, набылі б досвед прамоўцы. Думаю, што па ініцыятыве ТБМ Міністэрства адукацыі магло б наладзіць такую патрэбную навуковую імпрэзу.

Вяртаючыся да спраў у МДЛУ, хачу паведаміць чытачам, што ў год моў (2001) былі праведзены конкурсы на лепшы пераклад, лепшае эсэ, лепшыя вершы (у тым ліку і на беларускай мове). Лепшае будзе надрукавана ў зборніку творчасці выкладчыкаў і студэнтаў МДЛУ, што выходзіць пад рэдакцыяй прарэктара па

навуковай рабоце А. В. Зубава. Хваляўнічым момантам было і адкрыццё шыкоўнага цэнтра беларускай мовы і культуры. Цяпер трэба папаўняць запасы літаратуры. Хацелася б мець больш кніжак, якія выдаюцца на замежных мовах пра Беларусь. Крыху неяк зайздросна, калі іншыя ўстановы маюць, напрыклад, Histokical Dictionay of Belarus (1998), Яна Запрудніка або пераклады беларускай паэзіі Веры Рыч і Уолтэра Мэя, а ў нашай бібліятэцы іх няма.

Праблемы ў "ініязе", як і ўсюды: мала беларускамоўных выкладчыкаў, мала навучальнай літаратуры па розных дысцыплінах. Слухаеш часам абарону дыплама па педагогіцы пра сістэму адукацыі ў ЗША і Беларусі ды чуеш рускую мову, а больш натуральна было б гаварыць і пісаць пра гэта па-англійску або па-беларуску. Праўда, каб напісаць дыплом па-беларуску, давядзецца перакладаць навуковую літаратуру з рускай, а гэта як бы яшчэ адзін дыплом (удвая больш працы і часу).

Ёсць у нас шмат выкладчыкаў і навукоўцаў, якія стараюцца зрабіць усё магчымае для развіцця беларускай мовы. Напрыклад, завяршаецца праца над беларуска-нямецкім і англійска-беларускім слоўнікам (кіраўнікі М. У. Кур'янка, Т. М. Суша), выпускаюцца дапаможнікі, працуюць курсы лекцый па беларусазнаўстве (Сяргей Новікаў), тэорыі перакладу (Вольга Калацкая).

Усю душу аддае беларускай справе старшыня суполкі выкладчыкаў МДЛУ Васіль Ермаловіч, ствараюцца новыя суполкі студэнтаў.

А тое, што моладзь імкнецца за мяжу, гэта таксама добра. Трэба пабачыць свет ды і паказаць сябе, павучыцца ды зарабіць грошы. Дарчы, нашы студэнты карыстаюцца павагай за мяжою за працавітасць і шляхетнасць. Амерыканскія дзеці пішуць ім лісты і запрашэнні, каб ізноў прыязджалі працаваць у летніках. І хоць ім трэба доўга тлумачыць, дзе знаходзіцца Беларусь, але ж пасля яны пра яе не забудуцца, бо беларускі хлопец або дзяўчына запалі ім у душу.

Веру ў моладзь Беларусі і веру ў тое, што калі самі станем багацейшымі, то ў іншыя краіны будзем ездзіць толькі ў госці або каб пазнаёміцца з іншай культурай.

Завяршаючы свой артыкул, яшчэ раз заклікаю філолагаў-выкладчыкаў і філолагаў-студэнтаў больш самім карыстацца роднаю моваю і несці беларускае слова іншым як у сваёй краіне так і замяжою. Бо хто, як не мы, спадары філалагі, дапаможа сваёй мове?

Алена Таболіч,  
сябар ТБМ.

## Аб беларускай мове

Рэзалюцыя Трэцяга з'езду беларусаў свету, 5-6 ліпеня 2001 г., г. Менск

Вытокі беларускай мовы, як і іншых еўрапейскіх моў, сягаюць у IX-X стагоддзі. У XIII-XVII ст. яна з'яўлялася дзяржаўнай мовай адной з самых вялікіх еўрапейскіх краінаў – Вялікага Княства Літоўскага, а таксама мовай міжнцыянальных і міждзяржаўных зносінаў на вялікіх абшарах Цэнтральнай і Усходняй Еўропы.

Нягледзячы на доўгачасовую паланізацыю і русіфікацыю, беларуская мова не знікла з моўнай мапы свету і канчаткова адрэзлася ў сваім сучасным варыянце ў другой палове XIX – ппчатку XX ст. Невыпадкова наш знакаміты суайчыннік Адам Міцкевіч называў беларускую мову адной з самых прыгожых і дасканалых славянскіх моваў.

У XX ст. беларуская мова перажыла некалькі перыядаў адноснага росквіту і заняпаду, выкліканых зменлівым лёсам гісторыі Беларусі. З 1991 па 1995 гады яна апошні раз была адзінай дзяржаўнай мовай на тэрыторыі Беларусі і паступова ўваходзіла ў штодзённы ўжытак, а таксама ў сістэму нацыянальнай адукацыі і культуры.

Аднак пасля моўнага рэфэрэндуму 1995 года дзяржава не зрабіла прыкметных захадаў па рэалізацыі выказаных праз яго пажаданняў, галоўным з якіх з'яўлялася забеспячэнне роўнасці беларускай і рускай моваў у афіцыйным жыцці. Сёння няма аніводнай сферы, у якой была б такая роўнасць. Службовае справаводства дзяржаўнага апарату практычна цалкам абслугоўваецца рускай мовай. Беларуская мова пазбаўлена сваёй канстытуцыйнай ролі ў заканадаўчай творчасці Рэспублікі Беларусь. Падобнае можна сказаць пра вышэйшую і сярэдняю спецыяльную адукацыю, прафесійна-тэхнічныя навучальні. Вельмі

незайздроснае становішча беларускай мовы на беларускім радыё і тэлебачанні і зусім цяжкае – у кінематографе. Ствараецца ўражанне, што дзяржава свядома не дапускае роднае слова тытульнай нацыі краіны ў афіцыйнае жыццё.

Апошні раз сваю нязломную волю да выжывання беларуская мова яскрава засведчыла падчас апошняга перапісу насельніцтва Беларусі ў 1999 годзе 86% насельніцтва Рэспублікі Беларусь назвала беларускую мову сваёй роднай, а 37% жыхароў Беларусі афіцыйна засведчылі, што яны штодня размаўляюць па-беларуску.

У сувязі з гэтым мы патрабуем ад уладаў Беларусі надання беларускай мове рэальнага статусу адзінай афіцыйнай дзяржаўнай мовы тытульнай нацыі Рэспублікі Беларусь, а таксама адкрыцця ўжо ў гэтым годзе Беларускага Нацыянальнага універсітэта з выкладаннем усіх прадметаў навучання па-беларуску. Патрабуем распрацоўкі дзяржаўнай праграмы развіцця беларускай мовы і штогадовых слуханняў па праблемах беларускай мовы ў дэмакратычна абраным парламенце.

Вядучае месца ў нашай дзейнасці павінна заняць культурна-асветніцкая праца ў шырокіх колах народу. Гэта стварэнне розных курсаў па вывучэнні беларускай мовы, збор сродкаў для выдання беларускамоўных кніг, газет, паштовак, календароў, вырабу аўдыё- і відэапрадукцыі з беларускім гучаннем.

Мы звяртаемся да ўсіх удзельнікаў сёлетняй прэзідэнцкай кампаніі з настойлівай просьбаю шырока карыстацца беларускай мовай падчас яе правядзення. Без беларускай мовы існаванне незалежнай Беларусі, як дэмакратычнай, еўрапейскай краіны, немагчымае.

## “ЧАГО ВАМ ХОЧАЦА, ПАНОВЕ?”

Зусім нядаўна ў Слоніме на вуліцы Брэсцкая з'явіўся новы праваслаўны прыход, навіна аб яким хутка абляпела горад. Незвычайнасцю ва ўсёй гэтай справе было тое, што прыход адразу набыў рысы беларускай супольнасці. Яго заснавальнік і настаяцель айцец Іаан Майсейчык актывізаваў дзейнасць грамады ў напрамку стварэння вучэльні для дзяцей і моладзі, адраджэння беларускай спадчыны і пашырэння беларушчыны сярод вернікаў.

Пропаведзь і духоўныя настаўленні ў прыходзе можна было пачуць амаль выключна па-беларуску, што абвярнула наслухнае сцвярджэнне, быццам беларуская мова непрыдатная для ўзвышаных рэчаў. Менавіта вышыня і прыгажосць слова, ахвярная адданасць справе і шчырая дабрыня атмасферы прыцягнулі ў новую царкву мноства інтэлігенцыі, што дало ёй назву “На-стаўніцкай”.

Горад узбагаціўся нядзельнай школай і сястрыствам міласэрнасці. На прыход звярнула ўвагу Беларускае Моладзевеае Брацтва: падчас паломніцтва па Заходняй Беларусі. Вялікая група моладзі малілася тут за беларускі народ, дзялілася радасцю жыцця ў веры, досведам і праблемамі беларускай рэчаіснасці. Прыход распаўсюдзіў сваю апеку над кадэцкімі класамі СШ № 9, а таксама над хворымі і сіротамі, дзякуючы чаму па праву стаў прытулкам для старых і маладых, хворых і здаровых, шчаслівых і нешчаслівых...

І можна было б радавацца і карыстаць з таго, што нашы гараджане атры-

малі магчымасць не толькі спасцігаць таямніцы Божыя, але вяртацца да сваіх каранёў, піць жыватворную вільгаць з крыніцы айчынай гісторыі, прывучацца шанаванню свой край і матчыну мову, але... Аказалася, што гэта радасць не для ўсіх.

Аднойчы дзверы царквы адчыніліся, і ва ўтульную богаслужбовую залу ўвайшоў новы настаяцель айцец У. Камароў. Пагаспадарску ён адабраў сацыяныя словы песняра Беларусі Я. Купалы:

*Чого вам хочацца, панове?*

*Які вас выклікаў прымус*

*Забіць трывогу аб той мове,*

*Якой азваўся Беларус?*

*Чаму вам дзіка яго мова?*

*Паверце, вашай ён не ўкраў,*

*А толькі ўспомніў*

*сваё слова,*

*З якім радзіўся, надрастаў.*

“Не положена”, – коротка адрэзаў ён.

Далей пачалася прамыўка мазгоў, нахштат таго, што беларуская мова вядзе да расколу, што Беларусь – неаддзельная частка Расіі, што асноўная частка насельніцтва – рускія і таму не разумеюць (!) беларускай мовы, а Я. Купала – “Вообще неизвестно кто”.

На айца Іаана паліліся рэкі бруду, як на “неблаганадзейнага”. Стала зразумелым, што беларускасць, незалежніцкая пазіцыя дзяржаўнага ладу, прыродная беларуская талерантнасць, гістарычная і літаратурная спадчына беларускага народа з'яўляюцца “прыліпаламі” у царкоўным асяроддзі. Русіфікацыя і палітычныя (прыкрытыя ворсам духоўнасці) інтрыгі на карысць брацкай Расіі – гэта

адна з галоўных мэтаў дзейнасці Рускай царквы. У выніку прыход быў пазбаўлены сваёй галоўнай мэты (Іаана саслалі ў Шылавічы).

А вернікі, расцярушаныя такім прыніжэннем, што ім цяжка ўявіць пра “царкоўнасць” характар гэтых падзей. Але на гэтым не ўсё.

Раз'юшаны “непакорствам” епіскап Гурый, а таксама яго “вернападданы” *благачынны* айцец Уладзімір Бобчык (Альбярцінска-царква) развязаў страшэнны пераслед Іаана і яго бліжэйшага акружэння.

Сябра сям'і айцец Аляксандр Явараўскі быў выкліканы да епіскапа Гурыя, які сваім благаслаўленнем проста забараніў мець усялякія адносіны з айцом Іаанам, як езуітам, бэнэ-эфайцам і г.д.

Паколькі сумленне айца Аляксандра не дазволіла яму паступіцца дружбаю, то гэта выклікала са свайго боку ўціск на яго. Пачалася санкцыянаваная зверху “ка-рэнспандэнцыя” паклёпаў і распаўсюджанне чутак пра недобрадумленнасць айца Іаана і айца Аляксандра. Свайго апагея “кантроль за думамі” дасягнуў, калі айцец Уладзімір Бобчык пахваліўся сваімі сувязямі з КДБ і ... праслухоўваннем кватэры.

Р'яны епіскап Гурый забыўся пра свой службовы стан, ні аднаго разу не прыняў былых прыхаджанаў, якія сэрцам і душой сталі на пошук справядлівасці. Ліст ад вернікаў, у якім праўдзіва распавядалася пра падзеі, ён назваў “оскорбительным”. Хіба можа праўда быць зневажальнай? Ці на хлусні і несправядлівасці дасягаюць царкоўных па-

садаў?

Балоча казаць, што ў наш і без таго гаротны час, калі ашуканства апанавала амаль увесь свет, месца

святое - Царква – апаганьваецца той жа няпраўдай. Пераслед, знявага, нецярпнасць, паклёпы і маральны ўціск – ці ж гэта тое, чым дыхае дух Божы, што жыве ў Царкве?..


Між тым усё гэта прымусіла айцоў Іаана і Аляксандра прасіць аб звальненні іх з прыходаў. Просьбы паспешліва былі задавалены. Амбіцый епіскапа Гурыя і яго *благачыннага*, якія крывадушна прапаведуюць дараванне крыўдаў і любоў да ворагаў, рэалізаваліся.

Боль застаўся ў сэрцах шматлікіх вернікаў, якія не ў стане зразумець, як стала магчымым, што два адданыя Богу і людзям святары, поўныя маладосці, адукацыі і розуму, сталі ненавіснымі духоўным правадырам нашага народу. Як гэта нагадвае евангельскую гісторыю, калі фарысеі і кніжнікі з-за ганарыстасці страцілі духоўныя магчымасці адрозніваць дабро і зло і давялі яўрэйскі люд да адваржэння Хрыста. Падобна на тое, што зло перамагло і тады, і цяпер.

Дакуль жа нам, беларусам, цярэць уладу хітрых баязліўцаў і верыць іх мудрагелістым заклікам адраджаць Расію, забываючыся пра свой край? Дакуль моўчкі будзем назіраць, як здзекаюцца і выганяюць беларускіх сыноў, неаб'якавых да лёсу мінуўшчыны і будучыні Беларусі?

Марыя Баброўская,  
“Газета Слоніская”.





## БЕЛАРУСКАЯ ДЫЯСПАРА І СВЕТ

Дэкларацыя Трэцяга з'езду беларусаў свету  
5-6 ліпеня 2001 г., г. Менск

Зыходзячы з гістарычнага досведу аб фармаванні і развіцці дыяспар, іх сучасным стане і ролі, Трэці з'езд беларусаў свету лічыць неабходным выказаць сваё прыняццёвае стаўленне да дыяспар.

Найпершае і галоўнае: дыяспары ёсць сацыяльны феномен, унікальны структурны элемент у комплексе грамадскіх утварэнняў сучасных краін.

На цяперашнім этапе развіцця цывілізацыі дыяспары зусім не знікаюць, а наадварот – выяўляюць выразную тэндэнцыю на ўмацаванне, бо ў свеце адбываецца ўсталяванне прынцыпу свабоднага перамяшчэння працоўнай сілы, што лічыцца прававой катэгорыяй стандартных міжнародных дачыненняў, замацаваных у рэзалюцыях і канвенцыях ААН, нацыянальных заканадаўстваў.

На ўзроўні палітычнай тэорыі і практыкі ўсё больш узростае разуменне каштоўнасці поліэтнічнасці і полікультурнасці сучасных дзяржаў. Штучныя ўніфікацыя і асіміляцыя саступаюць месца ўсёвядомай грамадскай і ўрадавай абароне правоў нацыянальных дыяспар і меншасцяў, што знаходзіць праўнае адлюстраванне ў міжнародных актах, міжрадавых пагадненнях і ўнутраным заканадаўстве.

У практычным і функцыянальным плане дыяспары выступаюць, як сацыяльная аснова шматнацыянальных міжнародных дачы-

ненняў (эканамічных, інфармацыйных, культурных), незаменны тэхналагічны і тэхнічны інструмент міжнародных стасункаў. Пазітыўная, стваральная роля дыяспар і нацыянальных меншасцяў у сучасным свеце нязменна ўзрастае, функцыянальна выкрываліцца, іх статус у дэмакратычных грамадствах павялічваецца.

З улікам імклівага пашырэння шматнацыянальных міжнародных кантактаў акрэслены гістарычны перспектывы тэндэнцыі на сучасным этапе яшчэ больш узмацняюцца: дыяспары колькасна павялічваюцца, якасна трансфармуюцца. Працэс іх штучнага разбурэння прыпыняецца, што справядліва з гуманістычных меркаванняў і вельмі выгадна ў эканамічным плане, асабліва дзеля развіцця міжнароднага гандлю, інвестыцыйных працэсаў.

Агульнацывілізаваны і практычна-функцыянальны сэнс дыяспар і нацыянальных меншасцяў актуалізуецца, у звязку з чым вельмі надзённай становіцца праблема іх канцэптуальна выверанага і ўсебаковага развіцця, сістэмай – інстытуцыянальнай, прававой і фінансавай падтрымкі.

Беларуская дыяспара як неад'емная частка сучаснай нацыі – велізарны нацыянальны рэсурс, які пры сістэмным і ўважаным дзяржаўным падыходзе ператвараецца ў найважнейшы фактар імклівага эканамічнага і духоўнага ўздыму

Беларусі, забяспечвае рост міжнароднага аўтарытэту, прэстыж нашай краіны ў свеце.

Беларусы замежжа – прыярытэтная складовая, базавы кампанент у справе наладжвання эфектыўных міжнародных і міждзяржаўных адносінаў. Вельмі значны патэнцыял эміграцыі ў гаспадарча-эканамічных сферах, такіх як знешнегандлёвая дзейнасць, развіццё экспарту беларускай прадукцыі, перадачы ў Беларусь новых тэхналогій (вытворчых, адукацыйных, інфармацыйных), ноў-хаў.

Беларусы, што стала жывуць у вольным свеце, – вонкавая перадумова стаўлення ў Беларусі дэмакратычных інстытутаў, устанавлення законнасці і правых дачыненняў ва ўсіх сферах.

Заклікаем Урады іншых краін, міжурадавыя арганізацыі, дабрачынныя фонды аказваць арганізацыйную, інфармацыйную і фінансавую дапамогу беларускім дэмакратычным, незалежным структурам, вольным СМІ, культурніцкім грамадскім ініцыятывам і гуманітарным арганізацыям на Бацькаўшчыне і ў замежжы з тым, каб дапамагчы нацыі пераадолець наступствы Чарнобыльскай аварыі, паскорыць вяртанне краіны на шлях законнасці, ласпрысць кансалідацыі грамадства, гальванізаваць працэсы фармавання грамадзянскай супольнасці ў Беларусі.

## АБ АСНОЎНЫХ ПРЫЯРЫТЭТАХ МГА “ЗБС” “БАЦЬКАЎШЧЫНА”

Рэзалюцыя Трэцяга з'езду беларусаў свету  
5-6 ліпеня 2001 г., г. Менск

Удзельнікі Трэцяга з'езду беларусаў свету, які адбыўся ў Менску на мяжы тысячагоддзяў 5-6 ліпеня 2001 г., падсумоўваюць вынікі сваіх нарадаў наступнай рэзалюцыяй:

1. Беларускі народ, беларускае шматнацыянальнае грамадства, мае неад'емнае прыроднае права жыць у сваёй дэмакратычнай, суверэннай і незалежнай дзяржаве. Грунтуючыся на гэтым пастулаце, Міжнародная грамадская арганізацыя “Згуртаванне беларусаў “Бацькаўшчына” будзе далей працягваць і пашыраць сваю дзейнасць, скіраваную на ажыццяўленне асноўных статутных мэтай: адраджэнне Беларусі як суверэннай дзяржавы, кансалідацыя беларусаў як нацыі і фізічнае захаванне беларускага народу.

2. МГА “ЗБС “Бацькаўшчына” заклікае беларусаў свету спрыяць замацаванню беларускай дзяржаўнасці праз спрыянне выхаду Беларусі як паўнапраўнага суверэна на міжнародныя двухбаковыя і шматбаковыя кантакты. ЗБС “Бацькаўшчына” выказваецца за ўсебаковыя міжнародныя сувязі беларускай дзяржавы, а таксама за цеснае супрацоўніцтва на парытэтных асновах з усімі бліжэйшымі суседзямі Беларусі. Каб такім супрацоўніцтвам узаемна пашыраць

дабрабыт народаў і мацаваць стабільнасць рэгіёнаў.

3. МГА “ЗБС “Бацькаўшчына” заклікае ўсіх грамадзянаў Беларусі цаніць здабытую дзяржаўнасць, бо толькі праз сваю дзяржаву, калі яна сапраўды дэмакратычная, ды сваімі ўласнымі разнаволенымі сіламі можа наладзіць годнае жыццё для сябе і сваіх нашчадкаў. На сённяшнім этапе стаўлення дзяржаўнасці, пры паслабленым у выніку русіфікацыі стане нацыянальнай свядомасці, стварэнне якіх бы там ні было саюзных дзяржаваў прывядзе толькі да знішчэння беларускай дзяржаўнасці.

4. МГА “ЗБС “Бацькаўшчына” будзе рабіць усё магчымае, каб у Беларусі пашыралася і паглыблялася нацыянальная свядомасць, разуменне важнасці сваёй дзяржаўнасці, бо, як паказвае гісторыя народаў, нацыянальная годнасць – гэта магутны псіхалагічны фактар, які трывала ўплывае на падвышэнне маралі і працаздольнасці народу.

5. МГА “ЗБС “Бацькаўшчына” надае вялікае значэнне вяртанню беларускай мовы як дзяржаўнай функцыі, паколькі беларуская мова – скарбніца багатай шматвекавой спадчыны народу і арганічная аснова ягонага далейшага культурнага раз-

віцця.

6. МГА “ЗБС “Бацькаўшчына” звяртаецца да афіцыйных чыноўнікаў усіх узроўняў з просьбай падтрымаць працу Згуртавання ўсімі магчымымі матэрыяльнымі сродкамі і прававой дапамогай.

7. МГА “ЗБС “Бацькаўшчына” звяртаецца з заклікам да суродзічаў, расселеных у дыяспары, трымаць лучнасць з краінай свайго паходжання, наладжваць з ёй культурныя сувязі і эканамічнае супрацоўніцтва, дапамагаць у пераадоленні вынікаў Чарнобыльскай катастрофы і эканамічных цяжкасцяў.

8. МГА “ЗБС “Бацькаўшчына” заклікае беларускую моладзь і студэнцтва працягваць дзяржаватворчую справу дзядоў і бацькоў, якія дамагліся аднаўлення беларускай дзяржаўнасці коштам ахвяраў жыцця, крыві і працы ды гэтым маральна забавязалі нашчадкаў зберагчы і замацаваць іхняе дасягненне.

9. МГА “ЗБС “Бацькаўшчына” бачыць, пры захаванні падыходу да справаў на аснове вышэй выказаных ідэяў і пастулатаў, магчымасці выхаду Беларусі з сучаснай ізаляцыі і эканамічнага крызісу. Такі выхад ляжыць не толькі ў інтарэсах беларускага грамадства, але ўсіх дэмакратычных краінаў свету.

## Шаноўнаму чалавеку да шаноўнага юбілею.

### Нашай спадарыні Волі.

Спадарыня Воля Рак – нашчадак старажытнага беларускага шляхетнага роду. Роду нязменных, з пакалення ў пакаленне, адданных патрыётаў Радзімы, якія, ў свой час, прымалі самы актыўны удзел у вызвольным паўстанні Т. Касцюшкі.

Спадарыня Воля наша самая шаноўная сяброўка Беларускага адраджэння, нязменная, нягледзячы на шаноўны узрост, удзельніца ўсіх, менавіта ўсіх, акцыяў дэмакратычнага руху з самага першага дня нашага абуджэння і змагання. Столькі, колькі робіць для нашай святой справы спадарыня Воля, дай Бог маладым і энэргічным.

А яе цудоўная, мілагучная, чыстая беларуская мова – прыклад нам усім.

Мы ўпэўнены, спадарыня Воля, што вашыя продкі – патрыёты адтуль глядзяць на Вас, бачаць вас і на поўнай падставе ганарацца Вамі.

Прыміце ж нашы самыя шчырыя зычання, глыбокае шанаванне і ўдзячнасць. І пакуль жывуць такія патрыёты Радзімы, як вы – жыве Беларусь.

А патрыёты жывуць – вечна.

ШАНУЙ ВАС БОГ!

Рада БНФ ім. Т. Касцюшкі;

Рада ТБМ Кастрычніцкага р-на г. Менска.

## Паважаная рэдакцыя газеты “Наша слова”

У газеце № 23 (511) 6 чэрвеня 2001 г. добрыя артыкулы як сп. Ніла Гілевіча і сп. Васіля Быкава. Я бачу, што газета ідзе ў абарону беларускай мовы. Мяне падбадзёрыла, што пісьменнікі Беларусі казалі сваё слова, бо сапраўды задоўга цягнуцца напад на беларускасць. У сп. Алега Трусава ёсць цікавыя артыкулы у газеце “Наша слова”. Я чытаў газету “Голас Радзімы” 11 красавіка 2001 г., дзе зазначана ў Менску 230 школ і толькі 5 беларускамоўных, гэта ў сталіцы Беларусі такі малы лік школ беларускамоўных, гэта грэх і смех. Што ж трэба чакаць да верасня можа выбраць урадаўцаў якія будуць дбаць і шанаваць мову і народ беларускі, і будзе адна мова дзяржаўная на Беларусі, мова карэннага народу – беларуская мова.

Беларусь мае сваю беларускую мову і гэтая мова мусіць быць дзяржаўнай мовай. Ніякае дзвюхмоўе не заменіць наш скарб які захоўваецца праз стагоддзі. Наша мова як стане дзяржаўнай, тады народ стане ганарыцца сваёй мовай, і яна будзе развівацца, як і ўсе мовы Еўропы. Гадамі жыхары Беларусі былі пакрыўджанымі ад акупантаў, бо толькі яны сябе і сваю мову павышалі і рабілі яе ўрадавай. Цяпер час надышоў, каб беларусы маглі з гонарам і пашанай гаварыць, вучыцца і ўрадава ўжываць беларускую мову.

Як беларусы навучыліся пісаць, размаўляць і чытаць на расейскай мове, гэтак сама можна навучыцца і беларускай мове, можа яшчэ будзе намянога лягчэй, як для вымовы, так і для размовы, асабліва жыхарам Беларусі.

К. Верабей,  
Чэрвень 20. 2001 г.  
Фармінгдэл, Н. Ё. ЗША.



Пастаянна дзейныя выставы дзіцячых мастацкіх работаў праходзяць у Леанавіцкім сельскім Доме культуры Дзятлаўскага раёна, дзе дырэктарам Аляксандра ўладзіміраўна Шалеская (на здымку).

Яна сама вядзе мастацкі гурток, усяляк прапагандуе творчасць сваіх вучняў.

Фота Рамана Кабяка, БелТА.

## Доктару Янку Запрудніку – 75 гадоў

9 жніўня вядомаму і актыўнаму дзеячу беларускай эміграцыі – доктару гісторыі, палітолага, літаратару, публіцысту, Янку Запрудніку спаўняецца 75 гадоў.

Лёс гэтага чалавека нялёгкі; у юнацтве і маладосці яго напаткамі цяжкія выпрабаванні. Аднак характар, воля і мэтанакіраванасць вылучылі яго з тысяч і тысяч беларусаў, якія апынуліся паўстагоддзя таму за мяжой. Галоўныя рысы Янкі Запрудніка – любоў да Бацькаўшчыны, адданасць беларускай справе, якой вучоны прысвяціў усё сваё жыццё. Імя Янкі Запрудніка добра ведаюць не толькі ў Амерыцы і ў беларускай дыяспары Еўропы і Аўстраліі, але і ў самой Беларусі, якую ён наведвае часта ў апошнія дзесяцігоддзі.

Спраўднае імя Янкі Запрудніка – Сяргей Мікалаевіч Вільчыцкі. Нарadzіўся ён у мястэчку Мір тагачаснага Наваградскага ваяводства. Падчас Другой сусветнай вайны ў 1942-1944 гадах, Сяргей Вільчыцкі вучыўся ў прагімназіі і ў гандлёвай школе ў Баранавічах. Ужо ў гэты час ён стаўся свядомым беларусам. Саюз беларускай моладзі. Улетку 1944 года Вільчыцкі выехаў у Германію, дзе знаходзіўся некалькі

гадоў у лагерах для перамешчаных асоб: у Рэгенсбургу, а потым у Міхельсдорфе. У Міхельсдорфе Сяргей Вільчыцкі вучыўся ў беларускай гімназіі імя Янкі Купалы, скончыў яе ў 1947 годзе. У гэтым жа годзе дэбютаваў як паэт. Вершы падпісваў псеўданімам Сяргей Ясень. У 1948 годзе ён выехаў у Вялікабрытанію, дзе два гады працаваў шахцёрам. Уздзельнічаў у выданні часопіса “Наперад” (1948-1953 гг.), дзе друкаваліся ягоныя творы. У 1954 годзе паспяхова скончыў гістарычны факультэт Лувенскага ўніверсітэта (у Бельгіі). Ад гэтага часу і да 1991 года Янка Запруднік плёна працаваў журналістам Беларускай секцыі радыё “Вываленне” (потым “Свабода”) у Мюнхене. З 1957 г. Янка Запруднік у ЗША, працаваў на радыё “Свабода” ў Нью-Ёрку.

Янка Запруднік спалучае напружаную журналістскую працу з літаратурнаўствам. Ён друкаваўся ў газеце “Бацькаўшчына”, у выданнях Інстытута вывучэння СССР. Уваходзіў у склад рэдакцыйнай калегіі часопіса “Беларуская моладзь” (1959-1964 гг.), рэдагаваў бюлетэнь “Навіны з Беларусі” (1964-1969 гг.).

У гэты ж час Янка Запруднік засведчыў сябе як навуковец-гісторык. Старанна вывучыўшы апублікаваныя ў Пецярбургу працоўныя і іншыя дакументы Дзяржаўнай Думы Расіі, ён у 1969 годзе абараніў у

Нью-Ёркскім універсітэце дэсертцыю “Палітычная барацьба за Беларусь у царскай Дзяржаўнай Думе (1906-1917)” і атрымаў навуковую ступень доктара гістарычных навук. Праца гэтая, здаецца, дасюль малавядомая на Бацькаўшчыне. Аднак яна была заўважана амерыканскай навуковай грамадскасцю і паказала, што Беларусь – гэта не правінцыя Расійскай імперыі, як яе разглядалі савецкія і замежныя гісторыкі, а краіна са сваёй гісторыяй і са сваім рухам за незалежнасць.

Шмат хто са слухачоў радыё “Свабода” старэйшага пакалення памятае голас Арсена Загорнага. Пад гэтым псеўданімам выступаў Янка Запруднік. Ён таксама выкладаў гісторыю Расіі і СССР у Квінскім каледжы Нью-Йоркага гарадскога ўніверсітэта ў 1970-1975 гадах.

Можна толькі здзіўляцца працаздольнасці гэтага чалавека. З 1980 года, папераменна з Зорай Кіпель, Янка Запруднік быў галоўным рэдактарам вядомай і ў нас газеты “Беларус”, а ў 1972-1975 гадах адначасова – рэдактарам інфармацыйнага бюлетэня на англійскай мове “Факты аб Беларусі”. З 1974 года ён таксама ўваходзіць у склад рэдакцыйнай калегіі “Запісак” Беларускага інстытута навукі і мастацтва.

Доктар Янка Запруднік – аўтар кнігі “Спадчына бацькоў: “Агледзіны: (Да 100-годдзя з дня нараджэння Янкі Купалы і Якуба Коласа)” (Нью-Йорк, 1982). Яго манаграфія “Беларусь на гістарычных скрыжаваннях” (Каларада, 1993) была выдадзена на англійскай мове, а ў 1996 годзе перавыдадзена па-беларуску ў Менску. Скіраваная яна перад усім да заходняга чытача, але шмат новых звестак могуць знайсці ў ёй і жыхары Беларусі.

У Янкі Запрудніка шмат і іншых даследаванняў па гісторыі Беларусі. У 1980 годзе разам з Т. Бэрдам ён выдаў працу “Паўстанне на Беларусі 1863 году: “Музыка праўды” і лісты з пад шыбеніцы”. Вядомы і яго вялікі нарыс пра нацыянальную самасвядомасць беларусаў, напісаны ў 1988 годзе ў Нью-Ёрку.

Асноўны кірунак даследаванняў Янкі Запрудніка – гісторыя дзяржаўнасці Беларусі ў XX стагоддзі. Ёсць працы, прысвечаныя Першаму Усебеларускаму з’езду 1917 г., Слуцкаму паўстанню 1920 г., ролі газет “Наша ніва” і “Вольная Беларусь” у развіцці нацыянальнага руху і інш.

Янка Запруднік друкаваўся ў англамоўных перыядычных выданнях “Беларускі агляд”, “Часопіс беларускіх даследаванняў”, “Праблемы кмунізму”.

Доктар Запруднік –



уздзельнік многіх міжнародных навуковых канферэнцый.

Беларускія літаратурнаўцы ведаюць розныя псеўданімы Янкі Запрудніка – Сяргей Ясень, Аркадзь Будзіч, Рыгор Ліцвін, Скараход, а таксама крыптонімы А. З., Р. Л., Я. З.

Унёсак доктара гісторыі Янкі Запрудніка высока ацэнены беларускімі навукоўцамі: група акадэмікаў Міжнароднай Акадэміі навук Еўразіі (цэнтр якой знаходзіцца ў Маскве) абрала яго член-карэспандэнтам Акадэміі.

Аўтарытэтны вучоны дагэтуль вядзе яшчэ і актыўную грамадскую дзейнасць. Ён уваходзіць у прэзідыум рады Беларускай Народнай Рэспублікі, у склад – Беларуска-Амерыканскага Задзіночання, Беларускага інстытута навукі і мастацтва, фонду імя П. Крачэўскага, з’яўляецца сябрам Міжнароднай Асацыяцыі Беларусістаў, Асацыяцыі амерыканскіх славістаў, Украінскай акадэміі навук у Нью-Ёрку.

Янка Запруднік – актыўны ўдзельнік трох з’ездаў беларусаў свету (1993, 1997 і 2001 г.) уваходзіць у склад Вялікай Рады Згуртавання Беларусаў Свету “Бацькаўшчына”.

З нагоды юбілею доктара Янкі Запрудніка ад імя кіраўніцтва Згуртавання Беларусаў Свету “Бацькаўшчына” дасылаю шануюнаму юбіляру віншаванні і пажаданні добрага здароўя, шчасця, новых поспехаў у навуковай і грамадскай дзейнасці.

*Анатоль Грыцкевіч,  
доктар гістарычных навук,  
прафесар, акадэміі  
Міжнароднай Акадэміі  
навук Еўразіі, прэзідэнт  
МГА “Згуртаванне  
беларусаў свету  
“Бацькаўшчына”.  
25 ліпеня 2001 г.*

*Ад рэдакцыі. Ад гэтага матэрыялу на незразумелай прычыне адмовілася газета “Культура”, таму мы проста абавязаны былі данесці яго да чытача. А карыстаючыся нагодай Сакратарыят ТБМ і рэдакцыя газеты “Наша слова” далучаюцца да віншавання доктара Янкі Запрудніка з шануюным юбілеем.*

## Праграма выхавання нацыянальна свядомай асобы

*Слонімскай суполка ТБМ правяла конкурс сярод настаўнікаў, выхавацеляў, бацькоў на напісанні ўласнай праграмы выхавання нацыянальна свядомай асобы. Аднаведна ўмовам конкурсу пераможцай прызнана старшыня Слонімскай суполкі ТБМ Тацяна Трафімчык.*

**I. Тэарэтычныя прыніцыпы:** нацыянальна свядомая асоба – гэта чалавек, які лічыць сябе адзінкай пэўнай нацыі (у дадзеным выпадку беларускай). “Пад словам “нацыя” разумеюць сувязь людзей свядомых, якіх лучыць ідэя – добра ўсяго народу”. Элементамі нацыі з’яўляюцца:

1) элемент фізічны (знешні выгляд чалавека),

2) элемент псіхічны (мова, звычкі, народная творчасць),

3) свядомасць і воля людзей, якія твораць нацыю “Каб нейкі народ мог быць названы нацыяй, канешне не трэба, каб увесь ён быў свядомы”, “вялікая частка народу звычайна ідзе за сваёй інтэлігенцыяй”.

Значыць, нацыянальна свядомая асоба – гэта перш за ўсё свядомы інтэлігент, які ўсвядамляе сваё “фізічнае і псіхалагічнае сваяцтва” з народам. Нацыянальна свядомая асоба надзелена воляй “падняцця гэтай нацыі і зраўнання яе з іншымі нацыямі”, нацыянальна свядомы чалавек праводзіць працу “дзеля развіцця нацыянальных вартасцяў народа, яго мовы, літаратуры, мастацтва, а таксама падняцця ягонага эканамічнага і палітычнага бытавання”.

**II. Задачы і мэты праграмы:** праз фармаванне нацыянальнай свядомасці асобы прабудзіць яе духоўныя і творчыя сілы. Вінцэнт Гадлеўскі, дзеяч беларускага адраджэння, пісаў у 1939 г. “Часта бывае так, што нацыянальная ідэя прабуджае да вялікіх чынаў тых людзей, якія ў іншых умовах вялі б бескарыснае жыццё. Пад уплывам нацыянальнай ідэі прабуджаецца ў іх ахвота да працы, да ахварнасці, а часам нават да геройства! Здаецца, што ніякая філасафічная ідэя не можа прабудзіць у чалавеку столькі жыццёвых сілаў, колькі прабуджае добра зразумелая нацыянальная ідэя. Дзеля гэтага трэба гэтую ідэю пашырыць у народзе” “І яшчэ Гадлеўскага: “Чалавечая адзінка толькі праз цесную сувязь з жыццём свайго народа, з ягонай мовай, з яго культурай і традыцыяй можа развіваць свае творчыя

магчымасці”.

**III. Змест і структура праграмы:**

1. Выхаванне і развіццё асобы:

- праз увядзенне ў жыццё палажэнняў Закона аб мовах у БССР зрабіць адстойванне беларускай мовы і культуры сумеснай справай адстойвання нацыянальных культур палякамі, татарамі, рускімі, яўрэямі, якія спрадвеку жылі на беларускай зямлі;

- памятаючы словы В.А.Сухамлінскага, што “педагогіка павінна быць народнай”, супрацьпаставіць “каспапалітычнай” педагогіцы манкрутаў педагогіку народную, якая выхоўвае асобу ўсім багаццем нацыянальнай культуры, духоўнай спадчыны і традыцый народа;

- грунтуючыся на сцвярджэнні мовазнаўцаў, якія называюць беларускую мову міжнародным “эсперанта” (праз беларускую мову можна зразумець украінца, паляка, літоўца, рускага), імкнуцца карыстацца беларускай мовай у зносінах з прадстаўнікамі раней пералічаных нацый;

- праводзячы маральнае выхаванне асобы, выкарыстоўваюць гістарычную праўду аб беларускай мове: ажыццяўляючы савецкі логізм “зліцця нацый”, вынішчалася свядомая беларуская інтэлігенцыя – так з 1930 па 1939 было рэпрэсавана не менш за 300 беларускіх пісьменнікаў;

- маральнае выхаванне цесна звязана з рэлігійным, бо памяркоўнасць нацыянальнага характару беларусаў і сутнасць рэлігіі ў многім супадаюць; выступаць за адкрыццё беларускамоўных праваслаўных парафіяў, бо праваслаўе на Беларусі становіцца зброяй русіфікатараў (гл. артыкул М. Баброўскай “Чаго вам хочацца, панове?”)

- праз клубы і гурткі, якія выхоўваюць на нацыянальнай культуры (фальклёрныя, драматычныя, літаратурна-творчыя, гістарычныя, музейная справы, музеі – майстэрні, журналісткія, выдавецкія), праз клубы творчай моладзі выхоўваць нацыянальную душу беларуса, г. зн. душу,

якая любіць і ведае беларускае;

- выхоўваць моладзь на ідэалах асоб, улюбёных у беларускасць, наладжваць разнастайныя формы супрацоўніцтва з такімі асобамі; - далучаць да выхавання асобы ўстановы, якія прапагандуюць беларускую культуру (Дамы культуры, бібліятэкі, школы).

2. Грамадская дзейнасць асобы па наданні беларускай мове роўных правоў з іншымі:

- аб’яднанне ў грамадскія суполкі з мэтай асветніцкай і прававой дзейнасці;

- праз СМІ весці прапаганду не толькі рускай культуры, але і беларускай і польскай, і татарскай, і яўрэйскай, прывучаючы грамадзян шанаваць нацыянальную годнасць прадстаўнікоў кожнай нацыянальнасці на Беларусі;

- супрацьпаставіць русіфікатарам якія амаль усе школы ў гарадах і ВУН Беларусі зрабілі рускімі працу па стварэнні беларускіх класаў, школ, Беларускага нацыянальнага ўніверсітэта;

- весці асветніцкую працу, якая грунтуецца на сцвярджэнні, што беларуская мова не бяднейшая за рускую, гэта русіфікатары не даюць ёй іншага “права”, як быць абсмяянай, апляванай, прыніжанай і выкінутай з гарадскога асяродку. Усе мовы раўнапраўныя, а свая “наймілейшая”;

- грамадскім аб’яднанням наладжваць цесную сувязь з нацыянальна свядомымі светарамі, аб’ядноўваючы намагаючыся па адраджэнні беларускасці;

- ТБМ супрацоўнічаць з тымі кіраўнікамі, якія падтрымліваюць нацыянальнае адраджэнне не толькі беларусаў, але і татар, і палякаў, і яўрэяў, якія спрадвеку жывуць на беларускіх землях;

- Праводзіць акцыі падтрымкі дэпутатаў, якія выступаюць за роўныя правы ўсіх нацый на Беларусі.

*Старшыня  
Слонімскай суполкі ТБМ  
Трафімчык Т. У.,  
аспірантка  
Гарадзенскага  
універсітэта  
23.07.2001 г.*



5 - 6 ліпеня ў Менску прайшоў Трэці з'езд беларусаў свету

## Дыялог з Купалам

*А як данясеш да смерці, -  
Крыжэ паставяць на магіле.*

Беларусы свету зноў завіталі на сваю Бацькаўшчыну... Што яны прывезлі ў сваіх душах? Што яны хацелі ўбачыць на роднай зямлі? Ці парадаваў іх родны край? “Зямля бацькоў, зямля святая”... Кожнага прыезджага беларуса яна перапоўніла, затапіла пачуццямі. Глядзелі на іх і адчувалі, як яны, маўклівыя і ўсмяшлівыя, ашчадна неслі сваю перапоўненую чашу пачуццяў. Лішні крок, лішні рух, лішнія слова – і чаша пральеца. А яе так хочацца зберагчы, на гады, на дзесяцігоддзі, давесці поўненькую ў тую краіну, дзе судзіў лёс векаваць.

З 25 краін свету прыехалі нашы суайчыннікі на этнічную Бацькаўшчыну. Праграма працы на III з'ездзе беларусаў была вельмі напружанай. Усё было разлічана ледзь не па хвілінах. І ўсё ж беларусы-эмігранты завіталі да Купалы, каб пакланіцца нізка паэту-прароку, падзяліцца з ім самым дарагім, самым набалелым, самым важным... Зверыць думкі, пачуцці, перакананні свае з паэзіяй Купалы.

Кожнае выступленне было споведдзю, душы перад паэтам, перад роднай зямлёй. І кожны зразумеў, што беларусы-эмігранты адрозніваюцца ад тых беларусаў, якія маюць шчасце жыць на Радзіме. У словах-споведзі эмігрантаў адчуваўся амаль фізічны боль ад недахопу Бацькаўшчыны, ад адасобленасці ад сапраўднай культуры, ад здаровага нармальнага грамадства і духоўнасці і ад нястачы нацыянальнай эліты... Можна таму беларусы-эмігранты заўсёды вылучаюцца надзвычайнай адухоўленасцю, якая, мусіць, нараджаецца летуценнямі-марами, вялікімі імкненнямі да родных мясцін, верай у сустрэчу з самым дарагім і блізім... Гэта на адлегласці, мабыць, далучае да Радзімы.

Амаль кожны з выступоўцаў-эмігрантаў чытаў вершы. Відавочна паэзія з'яўляецца лекваым бальзамам для душы, здольна хоць на хвіліны знішчыць адлегласці, вярнуць на Бацькаўшчыну, перанесці ў родную хатіну, у дзяцінства... Менавіта такую думку выказаў яшчэ раней паэт-эмігрант Майсей Сяднёў у вершы “Да чытача”:

*Я накіп сэрца песняю лячу,  
Яна бальзамам для яго, ныйначай.  
Сярод імклівай радасці, мой чытачу,  
Няўцешны плач душы і смутак можа  
Мне прабачыць.*

Пацверджаннем гэтых словаў было выступленне таксама паэта-эмігранта Янкі Запрудніка, які зазначыў, што далёка ад роднай зямлі верш ратуе душу, бо душы не стае Бацькаўшчыны. На чыжыне блізім, родным, сваяком становіцца кожны беларус. А ўся істота рвецца на Радзіму, бо тут сваяцтва пашыраецца на ўсіх жыхароў Беларусі.

Пасля такіх выказванняў робіцца зразумелым, чаму так хваравіта ўспрымаюцца ўсе праблемы краіны на адлегласці беларусамі-эмігрантамі.

Глыбока кранальным і запамінальным было выступленне беларуса з Навасібірска Альберта Міты. Трагічны лёс напаткаў яго сям'ю, якая не па сваёй волі вымушана была развітацца з Радзімай. І можна таму малапісьменная маці паэта ўсё жыццё думала над праблемай, чаму такі нешчаслівы лёс беларусаў? З гадамі яна прыйшла да глыбока-філасофскай высновы: цяжкае жыццё паспрыяла таму, што беларусы згубілі веру ў сябе, а каб яе знайсці, народ мусіць прайсці праз пакуты. Пазней Альберт Міта з гэтай думкай сутыкнуўся, чытаючы творы Янкі Купалы. У прыватнасці, у вершы “Крыжы” (1908) Янкі Купалы прадстае спакутаваны край, спакутаваны беларус:

*Доляй мучаны паганай,  
След слязоў пачнеш крываціць;  
Крыжам ляжаш распластаны,  
На сваім абы паставіць.*

*Крыжам ляжаш за парогам  
У той цэркве, дзе хрысціўся,  
Крыжам ляжаш перад богам,  
Каб цябе ён не забыўся.*

*Так жыццця крыжэ мусіш несці,  
Як дзяды твае насілі,*

Сумна, але ўкрыжаваны беларус – гэта вельмі ёмкі вобраз Купалы, гэта сімвал, які сваім значэннем выходзіць да вельмі шырокіх абагульненняў – пераасэнсаванне духоўных каштоўнасцяў усяго народа, нацыі, усёй зямлі беларускай. Менавіта так зразумеў гэтыя радкі Купалы беларус-эмігрант Альберт Міта і напісаў сам верш пра “ўкрыжаваную Беларусь” і напісаў чамусьці на трох мовах: рускай, польскай і беларускай.

Зразумела, што найгалоўнейшым пажаданнем яго было, каб Беларусь стала Беларуссю, а народ каб усвядоміў сябе нацыяй з гістарычнай місіяй, каб варты быў сваёй старажытнай мовы, культуры, сваёй спадчыны, сваіх паэтаў, бо гэта страшна, нават трагічна, калі народ не шануе, не прызнае свайго паэта, калі народ цураецца слова, з якім да яго звяртаецца паэт, святар...

Прадаўжэннем гэтага выступлення былі глыбокадумныя словы вучонага і паэта Аляксея Каўкі пра “волата духу народнага” Янку Купалу. Аляксей Каўка зараз жыве і працуе ў Маскве. На адлегласці ўсё бачыцца больш выразна, больш маштабна, таму і думкі нараджаюцца глабальныя. Выдатны вучоны і чалавек з вялікім жыццёвым досведам жыве клопатам агульначалавечым: вялікім жадааннем для свету духоўнага ўзвышанага міру, гармоніі, прыгажосці, а свайму народу пажадаў знайсці волю жыць годна, быць вартым славытых продкаў, быць вартым вялікага Купалы. І загучалі вершы песняра на беларускай і рускай мовах з вуснаў вучонага паэта:

*Вы ў ланцугі ўсё закавалі:  
І суд, і праўду і закон!  
Расправу правам вы назвалі,  
А ласкай – пахавальны звон,*

*Вы задушылі дух народны,  
Да слёз мільёны давалі,  
Збылі з жыцця вам непрыгодных,  
Зглушылі кліч – “волі, зямлі”*

*Не ўмруць ніколі грозныя клікі  
На сонца захад і на ўсход:  
Тут спіць ваяк, ваяк вялікі  
За волю, долю і народ.  
(Я.Купала, “Перад вісельняй”, 1908 г.)*

У многіх выступоўцаў-эмігрантаў гучала думка, што далёка ад Радзімы яны жывуць і трываюць дзеля Беларусі. Беларусы з Пецярбурга, узгадаўшы верш Купалы “Родныя песні”, зазначылі, што ім бы “на чужыне плакаць трэба, а яны пляюць паціху, не разгульна”, бо ў родных песнях, як сцвярджаў Купала, “адаб'ешца нядоля і доля, // Ўздыханні, што ходзяць з касою, з сякерай, // І холад і голад, няволя і воля, // І ў будучнасць ясну надзею і вера, // У песня жа родны край, родныя словы // Жылі, і жывуць, і жыць будуць заўсёды”. Вось чаму беларуская песня здольна сагрэць душу беларуса-эмігранта на чужыне, бо гэта ёсць своеасаблівая малітва тых, хто смуткуе па Радзіме.

Усе гэтыя думкі беларусаў-эмігрантаў знайшлі водгук у сэрцах суайчыннікаў. Яны сугучны былі думкам, меркаванням і перажыванням беларускіх пісьменнікаў, якім пашчасціла жыць на Бацькаўшчыне. І як зазначыла Вольга Іпатава, пісьменнікі на Радзіме робяць вельмі многа, каб вярнуць свой народ да памяці, да сваіх каранёў і вытокаў, да яго трагічнай гісторыі. Менавіта таму, сцвярджала старшыня саюза пісьменнікаў Беларусі, многія паэты ў гэты складаны час нясуць нялёгкай абавязкі рэдактараў, дзякуючы чаму ёсць у беларусаў змястоўныя часопісы і газеты. Пісьменнікі шмат робяць у абарону сваёй мовы, а гістарычная тэма стала вядучай у беларускай літаратуры. Сама Вольга Міхайлаўна шмат аддае ўвагі аднаўленню

канкрэтных гістарычных падзей і ў праявіч-ных творах, і ў вершаваных. У прыватнасці, дзякуючы яе творам стала шырока вядомай трагічная біяграфічная падрабязнасць з жыцця Прадславы-Ефрасінні Полацкай і полацкіх князёў.

Доўгі час у падручніках гісторыі можна было прачытаць, што Ефрасіння Полацкая прыняла манастава, бо не хацела выходзіць замуж, а імкнулася да навукі, да ведаў. Аднак дакументы, адшуканыя гісторыкам Міколам Ермаловічам, сведчаць пра іншае. Аказваецца, што захаваліся багацейшыя матэрыялы пра Ефрасінню Полацкую – першую з кананізаваных жанчын усходнеславянскіх земляў. Літаратура, дзе расказваецца пра жыццё-подзвіг святой Ефрасінні, налічвае каля 150 назваў. Звесткі гэтыя маюцца практычна ва ўсіх еўрапейскіх мовах: на царкоўнаславянскай, на беларускай, лацінскай, польскай, украінскай, нямецкай, расейскай, ангельскай...

Уважлівае прачытанне ўсіх шасці рэдакцый “Жыцця Ефрасінні Полацкай” адкрывае таямніцу – трагедыю: у 1129 г. (ці ў 1128 г.) кіеўскі князь Мсціслаў загадаў полацкім князям выступіць супраць качэўнікаў полаўцаў. Полацкія князі адмовіліся, бо гэта дало б маральнае права тым жа качэўнікам нападаць, рабаваць, паліць і нішчыць Полацкае княства.

За адмову ісці супраць полаўцаў полацкія князі былі жорстка пакараны ў Кіеве. Кіеўскі князь Мсціслаў выслаў іх у Візантыю. У спісу выгнаннікаў летапіс зафіксаваў і імя Прадславы-Ефрасінні Полацкай, і яе бацькоў, і сястры Гардзіславы. Чаму ў Візантыю выслалі? Можна таму, што дынастыя Рагвалодавічаў мела блізкае сваяцтва з візантыйскімі імператарамі Комнінамі. Але полацкія князі ўсё роўна вымушаны былі ваяваць з сарацынамі ці арабамі. У выніку яны амаль усе і загінулі. На Радзіму вярнуліся толькі двое: Васіль і Іван.

Дык вось, каб не пакінуць сваю зямлю, сваю краіну, 12-гадовая Прадслава вырашае прыняць пострыг у манахіні, стаць “Хрыстовай нявестай”, але не перавраць нітакі сувязі з родным краем. А гэта была тая павязь, дзякуючы якой назад, на Полаччыну, вярнуліся сёстры Прадславы, вярнуліся і двое ацалелых мужчын з роду Рагвалодавічаў.

Вольга Іпатава таленавіта і нешматслоўна ўвасобіла гэтую трагічную гісторыю ў радках верша. А наказ бацькоў Прадславе: “Полацк беражы!” – душу пераварочвае, бо гэта наказ і ўсім нам, беларусам: “Зберажыце Беларусь!”

Перад помнікам народнаму песняру паэтэса вырашыла прачытаць менавіта такога зместу твор, бо ён вельмі сугучны з радкамі Янкі Купалы з паэмы “На куццю!”

*Багі другія верх бяруць,  
Суды вядуць над нашым краем,  
Свяцільні ж нашы не замруць,  
Што ў сэрцах вольных рассвятляем.*

Ад Купалы ішоў і Анатоль Вярцінскі:

*Так Бацькаўшчыну я здабыў сабе без злосці,  
Узрос з яе й чужых з яе не скінуў косці,  
Грудзьмі тулюся к ёй,  
як да матчыных грудзей.  
І калі здэкваецца нада мною хтосьці –  
Над Бацькаўшчынай здэкваецца ён майёй,  
Калі ж над ёй –  
мяне тым крыўдзіць наіцяжэй.*

Гэтыя радкі з санета Янкі Купалы “Бацькаўшчына” натхнілі Анатоля Вярцінскага, сталі эпіграфам да новага цыкла яго вершаў, якімі ён сцвердзіў думку, што найбольшы гонар кожнага грамадзяніна сёння быць рыцарам, заступнікам, абаронцам Маці, Жанчыны, Радзімы.

І як бы працягам гэтай думкі было выступленне паэта і галоўнага рэдактара часопіса “Полымя” Сяргея Законнікава. Ён прачытаў верш-роздум і выказаў сумненне,

ці хопіць жыцця чалавечага, каб сплаціць доўг роднай зямельцы, каб замаліць грахі, свае і чужыя...

Купалаўскую “Малітву” нагадваў агучаны верш Ніны Загорскай – паэтэсы і жанчыны з вельмі непрыстым жыццёвым шляхам. Багаты жыццёвы досвед паэткі выказаны быў перад прысутнымі вельмі лаканічна “быць людзьмі”, “мець Бога ў сэрцы”, бо “жыццё – малітва небу і зямлі, міг бяссмерця, што кожнаму далі”. А таму кожны павінен яго скарыстаць, не пусціць на марна.

Дыялог ля падножжа Купалы быў вельмі патрэбны ўсім тым, хто прыйшоў у ліпенскую раніцу ў непаўторна прыгожую мясціну нашай сталіцы – парк імя Янкі Купалы. У дыялогу з Купалам людзі за кароткі час перажылі дзесяцігоддзі і стагоддзі гісторыі свайго краю, асэнсавалі наша няпростасе сёння, зазірнулі ў будучыню. Бо вельмі ўжо хвалюе беларусаў праблема нацыянальнай мовы, праблема суверэнітэту Беларусі, страта якіх абячае абярнуцца знікненнем усяго народа. Вось чаму ля помніка песняру зноў узнята была праблема, як і на з'ездзе, ці трэба сёння беларусу быць мяккім і памяркоўным, бо часам гэтымі добрымі якасцямі бессаромна карыстаюцца больш нахабныя. Можна сёння беларусу трэба быць больш зацятым у вырашэнні сваіх праблем...

І як тут зноў было не ўспомніць радкі з верша Янкі Купалы “Перад будучыняй” (1922 г.):

*Стаім мы перад будучыняй нашай  
І ўсё варожым, сочым ейны ход...  
Ці ўскрэснем мы, душою ўпаўшы, звяўшы,  
Каб выйсці ў свет, як нейкі здольны род...*

*Сягоння мы жывём і ўдзень мы блудзім  
Пад маскай, асляпляючаю нас,  
І што сказаць самім сабе і людзям,  
Не ведаем, не можам, хоць і час!*

*Шукаем, як сляпыя, не згубіўшы  
Таго свайго, што наша ад вякоў.*

А яшчэ гэтая сустрэча ўсё-такі нарадзіла аптымізм

Прыемна здзівіла ўсіх выступленне 16-гадовай паэткі Валерыі Куставай, якая першыя свае вершы напісала ў 6 гадоў, а ў 16 – мае ўжо два зборнікі. Скончыла толькі 10 клас звычайнай Менскай школы, а якія мудрыя думкі прагучалі ў прачытаных ёю вершах:

*Перад намі стаяць умовы:  
Маўчаць ці пазбавіцца мовы...*

*Застанемся мы толькі крэсамі,  
Усходняй часткай, плошчай, адрэзкам.  
Будзем уступам ці інтэрмедый,  
І ніколі не станем сэнсам...*

*Не дазволь застацца ўчасткам!  
Годны заклік – трывалы, рэзкі.  
Сабяру мой народ па частках,  
Па фрагментах сафійскай фрэскі...*

Адкуль гэта ў 16-гадовай школьніцы? Ад Бога?.. Ад продкаў?.. Вершы Валерыі Куставай не патрабуюць каментару, а толькі наводзяць на роздум, што мова, памяць – гэта з'ява генетычная. І іх трэба толькі абудзіць у сабе кожнаму беларусу.

Але і гэта не адкрыццё. Янка Купала такую думку выказаў свайму шматмільённаму народу яшчэ ў пачатку XX стагоддзя.

У 1908 годзе ў вершы “Беларушчына” пясняр напісаў прарочыя радкі:

*Як жыла і жывеш,  
будзеш жыць, Беларушчына:  
Зразумеў і ўспомніў цябе  
твой мільённы народ.*

Да гэтых слоў толькі трэба дадаць, што Беларушчынай сёння заклапочаныя і нашыя суайчыннікі ва ўсім свеце.

*Алена Бурбоўская,  
вучоны сакратар  
Дзяржаўнага літаратузнага  
музея Янкі Купалы.*





(Працяг. Пачатак у папярэдніх нумарах.)

Астапчык зразумеў сваю памылку, якую ўжо нічым нельга было выправіць.

— ... а я, як самая апошняя, пільную яго кожны божы дзянёк, каб толькі пабачыць. Штодзённа звяно, каб толькі пачуць яго голас, а ён гэтай ... лярве назначае спатканне. Каму? Яе ўвесь горад ведае.

Сяргей ўжо не звяртаў увагі на людзей, якія прысутнічалі тут, а памкнуўся растлумачыць Наташы, чаму так здарылася, але яна не захацела слухаць.

Астапчыку ў каторы раз зрабілася млосна.

Муж Наташы Галавач усміхнуўся і супакойў яго.

— Доктар! Вы не хвалюіцеся. Усё будзе добра. Яна зноў пазвоніць вам. Я іх ведаю. Яны такія. Вось і мая Наташа кажа пра вас: “Я за ім хоць на край свету”.

І зноў у галаве доктара пачало дзынькаць, і ён зноў заспяваў. Заспяваў “Вячэрні звон”. Калі скончыў першы куплет, то загадаў сваім пацыентам:

— Так, хлопцы! Здымайце парткі. Агалайце адно месца. Я вам для прафілактыкі шпільну па ўколычыку і тады толькі падпішу вашыя амбулаторныя карткі. Даражыная мая, — Астапчык звярнуўся да медсястры, назваў уколы, якія належала даць “хлопам для прафілактыкі”... У жанчыны падняліся ўгару валасы, і яна спалохана стала заглядваць яму ў вочы, каб упэўніцца: жартуе доктар ці не.

— Не саромейцеся. Няма чаго саромецца. Здымайце! Здымайце! Пасля ўколаў вы спакойна можаце хадзіць у жаночую лазню.

На жарт гэта было не падобна.

— Доктар! — узмаліўся муж Кацярыны. — Памятаеце, доктар! Мы вам капейкі пазваніць давалі.

— Капейкі, — паціху адклікнуўся яго напарнік. — Я ж табе гаварыў, што давай клікнем яго на сто грамаў. А гы — самім мала. Самім мала! А цяпер вось ...

— У іх жа спірту — зался.

Доктар зацягнуў “Птушачку-канарэчку”.

Медсястра ўзяла карткі пацыентаў і падпісала іх. Затым вярнула іх недарэчным пацыентам і позіркам паказала ім на дзверы, але хлопцы і самі былі ўжо за парогам.

Сяргей закончыў “Птушачку-канарэчку” і заспяваў “Вясельную”.

У пакой зайшлі чарговыя пацыенты: джынсавая жанчына, Ванька Бубянцеў і яго маці.

Ванька Бубянцеў быў падобны на жаніха ў першы дзень вяселля: белая, як

Затым перастаў, бо стаміўся і стаў ірваць на шматкі ўсе паперы, якія трапляліся яму пад руку, а калі ў пакой зайшлі добрыя малойцы са “Станцыі хуткай дапамогі”, то ён ляжаў ужо на сталі і намагаўся даплюнуць да столі.

На доктара наваліліся знянацку, скруцілі яго і звязалі, далі ўкол і аднеслі ў палату пад нагляд калег.

## XVIII

У той час, калі Бог і Люцыпар ваявалі за тое, каб не быць шчаслівымі ўладальнікамі душы нябожчыка Антона Пятровіча Крыніцы, да раённай бальніцы пад’ехалі тры чорныя “Волгі” і з іх выйшла прадстаўнічая дэлегацыя, якую ўзначальваў былы першы сакратар абкама партыі некалі грозны Толькі Салавейчык.

— Сцяпан Сцяпанавіч! — у кабінет галоўнага ўрача забегла перапахотаная сакратарка. — Прыехалі тры чорныя машыны.

— Што? Дзе? — страх скаваў волю і розум Улановіча. — Ды вунь ... У двары ...

— Як? Яны ўжо тут? .. Мяне няма ... Я на пасяджэнні ... А вы ідзіце абедайце.

“Не, на вочы камісіі я не пакажуся. К чорту іх усіх. Я ім непартэбны. Няхай яны самі Крыніцай ... Божа, ты мой! Выйсці незаўважаным адсюль ужо немагчыма. Але куды схаватца? Куды?.. Ах, так! .. Ну, вядома, у туалет. Самае надзейнае месца.”

Каб не было сумна праводзіць добраахвотнае зняволенне, Улановіч схпіў, не выбіраючы, стос папер, якія ляжалі на сталі. Гэта была справаздача абласному кіраўніцтву на дваццаці старонках.

Ён зайшоў у кабінет, зачыніў дзверы і правярнуў ці надзейна. Надзейна — і з палёгкай ўздыхнуў.

Ніхто не шукаў Улановіча і не думаў шукаць. Ён быў нікому не партэбны. Дарогу шанюным наведвальнікам паказваў інструктар Стручкоў. Ля дзвярэй палаты дэлегацыя спынілася і правяла пастраенне па ранжыру, дзе кожны заняў месца згодна са сваёй партпасадай.

У такім парадку яны зайшлі ў палату.

Пакой меў сумны выгляд: раскідана адзенне, рэчы, пустыя бутэлькі, косці, аб’едкі — нібы тут спраўлялі баль тысячу чарцей.

Салавейчык не звярнуў увагі на гэты пагром, а падышоў да нябожчыка, закрыў яму вочы і сумна прамовіў:

— Інакш жыць ён не мог.

Інакш ён жыць не мог! І кожны зразу меў гэта па-свойму. Толькі партсакратарка

— Таварышы! Нягледзячы на ўсё гэта мы пачынаем працаваць. У нас будзе да ўсіх вас адна вялікая просьба: займайцеся сваімі справамі і не памірайце.

Стаяць Улановічу было кепска і нязвыкла. Чытаць — тым болей. І ён вырашыў сесці на тое месца, куды сядоць усе людзі. Для таго, каб лепей было сядзець, ён нават зняў штаны, хоць у гэтым не было ніякай патрэбы. Улановіч зняў акуллары і стаў упершыню чытаць справаздачу, якую заўжды падпісваў і не цікавіўся: што там “нахімічылі яго барбосы”. Стаў чытаць толькі таму, што сядзець вось так на тым месцы без усякага занятку — справа, вядома, сумная.

Справаздача зацікавіла галоўнага ўрача з першай сваёй старонкі. Тут усё было ясна, проста і зразумела, як недарэчувачу ў першым класе: пытанне — адказ. Вось напрыклад: колькасць захворванняў грыпам у раёне за год? У справаздачы стаяла лічба — 427. Вось так!

Улановічу стала вельмі цікава. Адкуль? Адкуль узялі такую лічбу? Яму захацелася зазірнуць у інструкцыю па запаўненню справаздачы і пачытаць, як павінен весціся падлік захворванняў, але зрабіць гэта зараз ён не мог — яго добраахвотнага сарцірнага зняволення ніхто не адмяняў і амністыі пакуль што не прадбачылася.

Далей Улановіч падумаў пра каштоўнасць справаздачы. Возьме, скажам, гадоў так праз пяцьдзесят нейкі чалавек гэтыя паперкі і прачытае, што ў такім-та раёне і ў такім-та годзе на грып хварэла 427 чалавек. Вось так! Цяпер вам усё зразумела?! Усе гэтыя справаздачы — такія каштоўны матэрыял нашым напачкам для напісання кандыдацкіх і доктарскіх дысертацый... пра наш недарэчны час. А мы ўсе чагосьці стогнем ды войкаем: паперы заелі, паперы заелі. Думаць, таварышы, трэба, думаць!

Пераходзячы да другога пункта справаздачы, Улановіч зірнуў на сценку проста перад сабою. Там, ля дзвярэй рамы, на ўзроўні вачэй, калі сядзець на гэтым месцы, нехта вельмі прыгожа вывёў надпіс: “Улановіч б...н” і без сораму ўжыў брыдкае слова. Галоўны ўрач на хвіліну задумаўся: які гэта мужчына ў іх такі бабнік, што меў гонар быць тут увечавачаны. Стала вельмі вельмі цікава. “Вось бы даведзена, хто такі? Такі грозны... Ды і прозвішча вельмі ўжо знаёмае”. Ён перабраў у памяці ўсіх сваіх супрацоўнікаў, але яны, на жаль, мелі іншыя прозвішчы. Галоўны ўрач паравжаў безвынікова некалькі хвілін і вярнуўся да свайго занятку. Другі пункт той справаздачы пытаў пра расход лекаў для лячэння колькасці хворых, якая названа ў першым пункце. Сцяпан Сцяпанавіч прачытаў і таксама адзначыў для сябе важнасць і гэтага пункта, бо тут можна зрабіць адно вельмі важнае заключэнне: расход лекаў павінен адпавядаць пэўнай колькасці хворых. Вытворчасць лекаў у нашай краіне, згодна з планам, расце з году ў год, а значыць, з году ў год павінна расці і колькасць хворых.

У гэты момант выпадкова ўпаў на падлогу тытульны ліст справаздачы. Галоўны ўрач, не сыходзячы з наседжанага места, з вялікімі намаганнямі і з трэцяй спробы ўсё ж падняў паперу і пачаў здзімваць пыл і пясок. Тут ён і ўбачыў прозвішча на тытульным лісце пад словамі: “Зацвярджаю”. Галоўны ўрач раённай бальніцы супадае з прозвішчам, напісаным на сцяне. Ён яшчэ раз глянуў з дакорам на сценку, затым на справаздачу і з усяго гэтага зрабіў лагічны вывад: “Галоўны ўрач раённай бальніцы Улановіч — б...н”. Але тут ён сам сабе сказаў: “Пачакай - пачакай! Па-чакай!” -- і пачаў далей рабіць вельмі важныя лагічныя адкрыцці: “Галоўны ўрач раённай бальніцы — ён. Та - ак! І прозвішча ў яго сапраўды Улановіч. Вядома, што та-ак. Значыць ён, Улановіч, — б...н. Ад гэтай святой прастаты ў яго засвярбелі рукі”.

— Нягоднік! — слова само сарвалася з Улановічавых губ.

У гэты момант па калідоры праходзіла жанчына — старшая медыцынская сястра. Аднекуль, як з-пад зямлі, да яе слыху даляцела кепскае слова, і яна спалохана пачала аглядацца па баках — што і дзе лаецца? — але так нікога не пабачыла і

таму вырашыла, што нехта бэсціць яе, і моцна пакрыўдзілася.

Улановіч правёў пальцам па тым месцы, дзе быў напісаны бязглузды выраз. Правёў і ўпэўніўся, што зрабіў чалавек на дзіва сумленна, на доўгія гады, бо спачатку выдрапаў выраз цвіком — і пры тым вельмі прыгожа — затым толькі, напэўна дзеля таго, каб усё было бачна, абвёў алоўкам.

У роспачы Улановіч яшчэ раз правёў пальцам па сцяне.

— Нелюды! — на гэты раз прагучала яшчэ мацней.

Старэйшая медыцынская сястра вярталася назад. І на тым самым месцы, які ў мінулы раз, невядомы голас выказаў сваё незадавальненне. Не было ніякага сумнення — гэта адносіцца толькі да яе. Яна спыніла адну сваю знаёмую, якая спяшалася на абед, і пачала шпэтам тлумачыць сітуацыю. Тут зноў прагучала кепскае слова.

Улановіч да болю сціснуў кулак і правёў ім па сцяне. Надпіс так і застаўся нескранутым. Скруха. Са злосцю ён яшчэ раз зірнуў на сваё прозвішча на паперы і на прозвішча, выдрапанае на сцяне, — выраз твару ва Улановіча стаў падобны на выраз твару першаадкрывальніка метагалактыкі ў сусвету Персея. Прозвішчы, напісаныя там і там, супадалі ўсім сваімі завітушкамі, злучнікамі і нахіламі. Нават літара “л” другая у слове б...н была поўным адлюстраваннем гэтай літары ў першым напісанні. З такой радасці Улановіч зноў зароў кепскае слова, але яшчэ мацней. Ды паўтарыў некалькі разоў запар.

Пры ўсёй відавочнасці таго, што гэтыя надпісы зроблены адным і тым жа чалавекам, Улановіч вырашыў усё ж, як след, правесці індэнтыфікацыю ўсіх літар. На другой старонцы справаздачы Сцяпан Сцяпанавіч знайшоў літару “я”, якая цот у цот супадала з трэцяю літараю таго слова. На гэтай жа старонцы ён адшукаў наступныя літары — “д” і “у”. Яны таксама нічым не адрозніваліся ад тых, што былі напісаны на сцяне.

— Падла, -- злосна вытаяўся галоўны.

Старшая медыцынская сястра і людзі, якія далучыліся да яе, каб дапамагчы разгадаць загадкавую з’яву, хутка вызначылі месца, адкуль вылятаў гэты страшны крык і рашуча пайшлі на штurm мужчынскага туалета, але адчыніць кабінет не змаглі, бо яна была надзейна зачыненая з сярэдзіны. Даводзілася чакаць і гадаць, з якой такой радасці крычыць чалавек, што зачыніўся ў гэтым кабінете. Акрамя пакрыўджанай, тут сабралася чалавек дваццаць. Да натоўпу далучыліся следчы і міліцыянер, якія за кароткі час паспелі аглядзець палату, дзе памёр (а магчыма, быў замардаваны!) першы сакратар райкама партыі таварыш Крыніца А.П., затым правялі бліскучую аперацыю па затрыманню падзроных асоб — вартуўніка Кузянкова і сталёра Прэйса, пад час якой здабылі вельмі важкія для следства доказы: пустыню пляшку з-пад армянскага каньяку і аб’едзены да косці кумпак дзіка.

Следчы бачыў тут змову і змоўшчыкаў, і... такое жаданае павышэнне па службе. Лейтэнанту Піліпчуку ўрэшце пашанцавала. Яшчэ раніцай там, у лярвё, нейкая хворая жанчына змагла зразумець бытаную балбатню міліцыянера і паспачувала яму. Яна сказала, што проста цуд, калі цябе пакусае сабака начальніка, а тым болей сабака першага сакратара райкама партыі. Чалавек павінен ганарыцца гэтым. Піліпчук супакойўся і перастаў плакаць, бо пагадзіўся з бабкаю. А далей пачалося такое, чаго хлопцы не мог пабачыць у самым казаным сне.

Тут, у лярвё, яго знайшоў начальнік міліцыі, ад шчырага сэрца паспачуваў яго бядзе, затым на ўласнай машыне адвёз у райадзел і запрасіў да сябе ў кабінет. Там ён пачаставаў лейтэнанта каньяком і паведаміў, што адмяняе ранішні загад, а за выдатную службу па ахове парадку аб’явіў падзяку і паабяцаў змясціць фотаздымак на Дошку гонару. Урэшце начальнік міліцыі падпісаў лейтэнанту рапарт на водпуску.

Піліпчук імкнуўся як мага хутчэй трапіць на Дошку гонару.

(Заканчэнне ў наступным нумары.)

## Яззі Палубайка



снег, кашуля, новенькі касцюм, модны гальштук “фірмовыя” чаравікі. З вялікай радасці, што яна стала ўдавой, абноўу прыдбала сягоння за ўласныя грошы Зіна Бубянцева. І ва ўсё гэта быў апрануты жывы, але не памыты Ванька.

Джынсавая ўдава несцешна плакала, доктар спяваў, Ванька Бубянцеў маўчаў, а гаварыла толькі яго маці:

— Людцы, добрыя! Дай вам бог, людцы, здароўя за сыночка майго. Выратавалі Ваньку. З таго свету вярнулі. Мы ўжо былі ў галоўнага ўрача, старшай медыцынскай сястры; мы ўжо ўсе кабінеты абышлі. І вам дзякуй кажам.

Выказаўшы сваю шчырую падзяку, яны пайшлі: паперадзе маці, за ёю нявестка і побач — сын.

Зіна плакала, а Ванька Бубянцеў, як мог, супакойваў яе:

— Ну што ты равеш, як карова. Заглухні. Галава балеш будзе. Жывы я. Жывы. Не раві. Болей піць не буду ... Ніколі гэтай атруты ў рот не вазьму. Пакіну сваю кантору і пайду у кааператыв. Там людзі мяшкіма грошы носяць ... Машыну купім... Ты толькі не раві.

Астапчык спяваў усё мацней і мацней



Станіслаў Суднік

# Сейлавічы: крэскі на белай пляме

Спроба тапанімічна-этнаграфічнага эсэ

На карце 1770 года на паўночны ўсход ад Нясвіжа суцэльная белая пляма. Няма ні адной вёскі, ні адной вартай увагі пабудовы аж да Кунасы.

На турыстычнай карце Наваградскага ваяводства 1931 года ў гэты бок не вядзе нават дарога.

На карце Нясвіжскага раёна ў кнізе пад назвай “Збор помнікаў гісторыі і культуры Беларусі. Мінская вобласць. Кніга 2” у гэтым месцы пазначана вёска Сейлавічы. Але вакол ізноў белая пляма. Ні аднаго помніка гісторыі, культуры, прыроды, ні адной важнай падзеі тут не адбылося і ні адзін вядомы чалавек не нарадзіўся.

А людзі ж жылі тут не адно стагоддзе, а можа і тысячгагоддзе. І не можа таго быць, каб дзесяткі пакаленняў не пакінулі пасля сябе ніякага следу.

Я, Суднік Станіслаў Вацлававіч, які нарадзіўся ў Сейлавічах і вырас у Сейлавічах вырашыў наспрабаваць хаця б крэскамі адзначыць некаторыя фрагменты гісторыі і этнаграфіі нашага краю і выказаць спадзяванні, што з часам

знойдуцца больш дасведчаныя людзі якія абвядуць гэтыя крэскі дакладнымі і выразнымі лініямі, а магчыма і размалююць размаітымі колерамі цікавую і прыгожую карціну з назвай “Сейлавічы”.

## Дарога на Сейлавічы

Сейлавічы размешчаны строга на паўночны ўсход ад Нясвіжа, строга праз 10 кіламетраў. З Нясвіжа сюды вядзе адна дарога без усякіх скрыжаванняў, хаця дарога далёка не простая, а бязьліч уздоўж лесу, паўтараючы яго абрысы. Лес гэты невялікі, цягнецца ўсяго кіламетраў на 20 у даўжыню, а ў шырыню каля Вінклераўшчыны не больш аднаго кіламетра, у іншых месцах 3-5 км. Лес называецца Гасцібна (прынамсі так ён называецца ў Сейлавічах). На польскай карце 1929 года гэты лес мае назву Hoscimne, але гэтага вымаўлення тутэйшыя людзі не ведаюць. Ведаюць Гасцібна. Дарога з Нясвіжа да

Сейлавіч ідзе міма Пагулянікі. Не так даўно тут была цагельня, потым рабілі шыфер. У памяць пра тую цагельню зараз тут стаіць шылда з назвай населенага пункта “Цагельны”, хаця сапраўдная назва “Пагулянка”. Далей дарога ўздоўж лесу дабягае да Ганусаўшчыны. Трохі не даяздаючы да вёскі злева ў лесе ёсць даволі вялікая дубрава. У самы разгар пабудовы сацыялізму пры Хрушчове з яго кукурузай, калі душыліся ў чэргах па хлеб, каб атрымаць па дзве булкі на рукі, мы ездзілі ў гэтую дубраву збіраць жалуды. Не, жалудоў не елі. Жалуды падсушвалі, малолі і кармілі свіней, Свіні елі вельмі ахвотна. Гэтая завяздзёнка збіраць жалуды цягнулася некалькі гадоў. Потым мусіць палаяла з мукой ці наступілі неўраджайныя гады на жалуды, і ездзіць перасталі.

Уздоўж дарогі стаялі вельмі старыя трухлявыя бярозы. Іх чамусьці называлі Кацярынінскімі. Хаця ніякая Кацярына сюды ніколі не прызджала. Назва можа толькі абазначаць час пасадкі гэтых бярозаў. Пры

Кацярыне мы жылі не доўга гадоў пяць. Таму бярозы былі пасаджаны недзе паміж 1795 і 1800 гадамі. Зараз іх ужо ніводнай няма. Ганусаўшчына – колішні двор, а зараз вёска, стаіць на паўдарозе ад Нясвіжа да Сейлавіч. Неўзабаве за Ганусаўшчынай пачынаюцца сейлавіцкія землі. Недзе за кіламетр ад Сейлавіч узлесак Гасцібна адварочвае ўлева, а дарога ўправа. У гэтым месцы яшчэ не так даўно, мо гадоў з 20 таму назад быў глыбокі кар’ер, з якога бралі пясок. Потым гэты кар’ер зараўнялі і стала поле.

Сейлавічы прымаюць нясвіжскую дарогу ў шырокі абдымкі. Ад скрыжавання на пачатку вёскі дарога разбегасца адразу ажно ў чатыры бакі: цэнтральная вуліца, два пасёлкі, пад амбар і далей на Вінклераўшчыну.

На ўездзе стаіць шылда “СЕЙЛАВІЧЫ”, строга на беларускай мове. Адзін раз нехта ўмудрыўся павесіць на расейскай, то вісела

колькі месяцаў, пакуль людзі не папрасілі калгаснае кіраўніцтва паспрыяць яе замене на беларускую. Шылда павінна абазначаць, што населены пункт, за ёю называецца вёска Сейлавічы. Як вёска, Сейлавічы залічаны і ўва ўсе адміністрацыйныя дакументы, хаця на самай справе Сейлавічы не зусім вёска і далёка не вёска.

## Тапаніміка сейлавіцкіх зямель

Тутэйшае насельніцтва традыцыйна называе Сейлавічы сямом. А ўжо сяло Сейлавічы дзеліцца на ўласна Вёску (або Рускую Вёску), Засценак і пасёлкі. Пасёлкі маюць жартоўныя назвы, але іх прыводзіць не буду, бо гэтыя назвы не ўстойлівыя і ўжываюцца сяды-тады дзеля смеху.

Даўней Сейлавічы існавалі, як некалькі населеных пунктаў. На карце 1929 года нанесены засценак Сейлавічы (121 хата), вёска Сейлавічы (114 хатаў), засценак Ліпніцкія (17 хатаў), лясніцтва Вінклераўшчына (6 хатаў) і некалькі масіваў хутароў з назвай Сейлавічы

На савецкіх вайсковых картах 50-х гадоў, з якімі мне даводзілася працаваць, былі таксама нанесены асобна вёска Сейлавічы, засценак Сейлавічы, хутары Сейлавічы, Ліпніцкія і Вінклераўшчына.

Вёска Сейлавічы ў асноўным праваслаўная, засценак Сейлавічы ў асноўным каталіцкі, хутары былі ўсялякія, пасёлкі мешаныя, але па-большасці праваслаўныя.

Старажытная мяжа паміж засценкам і вёскай праходзіла па нізіне, ад якой зараз засталася канава і дзе стаіць аўтобусны прыпынак (каля Ярмака). На працягу 20-га стагоддзя гэтая мяжа значна размылася.

Сейлавічы стаяць у чыстым полі, даволі далёка ад лесу (км 3), на перасечанай мясцовасці. Раней тут прыдатныя да жыцця пагоркі чаргаваліся з балотамі. Зараз пасля меліярацыі ўзвышшы чаргуюцца з нізінамі. Але і тыя, і тыя сёння – гэта сельскагаспадарчыя палаткі.

Кожная частка сейлавіцкіх зямель, нека аддзеленая ад іншых, мела сваю назву. Гэтыя назвы пасля перайшлі на назву хутароў, а магчыма, назва якога хутара дала назву мясцовасці.

Сейлавічы размешчаны на ўскрайку Капыльскай грады, таму тут даволі рэзка чаргуюцца ўзвышшы і нізіны. Усе нізіны вакол Сейлавіч належаць да басейнаў дзвюх рэчак Тур’і і Купаскай рэчкі (якой і назвы тут амаль ніхто не ведае, ніжэй па цячэнні гэтую рэчку называюць Гавязнянкай). Асноўныя землі – у басейне Тур’і.



Тур’я каля Сейлавіч. Вясна 2001 г.

Абедзве гэтыя рэчкі ўпадаюць у Нёман. Тур’я бярэ свой пачатак у Вомшары і Алешніку. Вомшар – гэта вялікі балотны масіў, які размешчаны на поўдзень ад Сейлавіч, кіламетры за два і цягнецца пад Юшавічы і далей. Большасць Вомшару лічылася сейлавіцкай зямлёй.

Тур’я падбягае да Сейлавіч з поўдня, цячэ ўздоўж вёскі на ўсход.

У энцыклапедыі пад назвай “Блакітная кніга Беларусі” пералічана аж сем рэчак з назвай Тур’я. Пра нашу Тур’ю сказана так: “Тур’я, рака ў Капыльскім і Уздзенскім р-нах, левы прыток Нёмана. Даўжыня 35 км. Пл. водазбору 208 кв. км. Сярэднегадавы расход вады ў вусці 1,1 куб. м/с. Сярэдні нахіл воднай паверхні 0,9‰.

Пачынаецца за 2 км на ПдЗ ад в. Рымашы Капыльскага раёна, працякае па паўночнай ускраіне Капыльскай грады, упадае ў Нёман на У. ад в. Касцяны Уздзенскага р-на...”

Мякка кажучы энцыклапедыя не зусім дакладная. На самай справе Тур’я пачынаецца двума прытокамі: адзін у Вомшары сапраўды ў баку Рымашоў, а другі у Алешніку аж каля Бажантарні. Прытокі зліваюцца паміж Куліком і Ліпніцкімі.

Праз пяць кіламетраў ад Сейлавіч на другім (правым) беразе Тур’і размешчана вёска Затур’я. Гэта таксама Нясвіжскі раён. І да мяжы раёна яшчэ некалькі кіламетраў. Таму атрымоўваецца, што з тых указаных у энцыклапедыі 35 км каля 15 км Тур’я цячэ па Нясвіжскім раёне, а не толькі па Капыльскім і Уздзенскім.

На поўдзень ад Сейлавіч каля самай вёскі (метраў 100-200) знаходзілася балота з басейна гэтай самай Тур’і. Балота не мела ўласнай назвы, бо было невялікае. Яго называлі то “Поплавам” то “Аселяй”.

За балотам размяшчаецца ўзвышша, якое мае назву “Касцянева”. У свой час, да 1960 г. там стаяла да 10 хутароў. Усе разам яны таксама насілі назву “Касцянева”. Праехаць з Сей-

лавіч на Касцянева можна было цераз “Граду”. Прайсці зімой і летам можна было і цераз балота. Восенню і вясной – цераз “Граду”. На гэтым Касцяневе я і нарадзіўся.

На ўсход ад Касцянева за рэчкай пачыналася другое ўзвышша і другая група хутароў “Кулік”. Перабрацца з Касцянева ў Кулік можна было толькі цераз “Брод”, які іншай назвы не меў. З Сейлавіч ў Кулік можна было прасхаць толькі па “Грэблі”, якая і за маёй памяцю не раз размывалася і становілася непраходнай, у выніку чаго Кулік заставаўся адрэзаным ад усяго свету. Кулік быў вялікім хутарным комплексам. На вайскавой карце менавіта на месцы Куліка напісана: “Хутары Сейлавічы”. Кулік цягнуўся аж да Вомшара. Паводле мясцовых паданняў, менавіта тут жыў прататып Сымона-музкі з аднайменнай пазмы Якуба Коласа. Быццам бы Колас сам гаварыў, што Сымон-музыка жыў на хутары паміж Сейлавічамі і Юшавічамі, а гэта і ёсць Кулік.

Паходжанне назвы Кулік лягчы за ўсё вывесці ад балотнай птушкі куліка. Бо гэтае ўзвышша і стаіць, як кулік паміж балотамі. Разам з тым ніжэй па цячэнні Тур’і ёсць месца Куль, а яшчэ ніжэй ужо на Нёмане ёсць вёска Куль. Назва “куль” на рэчцы абазначае месца, дзе некалькі прытокаў збягаюцца ў адзін і далей бягуць адным руслам. На самай справе гэта нагадвае жытні куль перавязаны перавяслам. І наш Кулік можна трактаваць, як малы Куль, таму што каля Куліка збягаліся ў адно русла акрамя двух асноўных яшчэ да дзесятка дробных прытокаў Тур’і.

Што тычыцца самога Коласа, то ён мог часцяком бываць у Сейлавічах, бо, менавіта цераз Сейлавічы прайходзіць адна з дарог з Мікалаеўшчыны ў Нясвіж, дзе Канстанцін Міцкевіч вучыўся ў настаўніцкай семінарыі. Дарога ішла ад Мікалаеўшчыны цераз Пагарэлае, Кунасу, Андрэя, Сейлавічы і на Нясвіж.


Больш кароткая дарога прайходзіла ад Пагарэлага на Гасцібна, але там яна ішла кіламетраў 15 па лесе. У лесе дарога называлася Вялікай дарогай. Вялікая дарога – гэта частка старажытнага тракту, паказанага на карце 1770-га года, які быццам бы прайходзіў з Міра цераз Кунасу міма Стоўбцаў і Мікалаеўшчыны ў бок Койданава (Дзяржынск). Вялікая дарога з пад Жыгалак выходзіла пад Вінклераўшчыну. Будучы добра смелым летам можна было ісці і гэтай кароткай дарогай. Праўда мікалаеўшчы часцей за ўсё ехалі ці ішлі на Нясвіж цераз Гавязню (цяперашні Вішнявец). Тая дарога была хоць крыху даўжэйшай але больш бойкай. А самі Сейлавічы для мікалаеўцаў былі добра вядомыя. Сюды выходзілі замуж дзяўчаты, да сейлавіцкай шляхты наймаліся мікалаеўскія пастушкі, пра што мне распавядаў сп. Сымон Бель з Радашковічаў, сённяшні бісграф Коласа, а колішні пастушок у Сейлавічах.

Назва “Касцянева” не адзінакая назва і малаверанагодна, што пайходзіць ад імя нейкага Косці. У Шчучынскім раёне ёсць вёска Касцянева. Мы ўсе са школы памятаем назву вёскі Касцянеўка ў аповесці Пушкіна Дуброўскі. Але там таксама не падаецца паходжанне назвы. Кандыдат геаграфічных навук Валеры Сліўкін сцвярджае, што традыцыйна назву “Касцянева”, ці падобную атрымалі месцы, у якіх людзі знаходзілі косці, многа касцей.

Заслону перад назвай сейлавіцкага Касцянева можа прыдчыніць яшчэ адно тутэйшае паданне. Тут часта згадваюць недзе вычитанае ці чутае, што ў 10 кіламетрах на ўсход ад Нясвіжа на беразе вялікага возера адбылася бітва рускіх войскаў з напалеонаўскімі. За возера зусім магло сысці балота. Сведчаннем бітвы з’яўляюцца магільны напалеонаўскіх жаўнераў на сейлавіцкіх могілках, якія вядомыя і бачныя да сёння. Касцянева – такі мяшок, што калі туды забрыў вайсковы аддзел, то без бітвы выбрацца немагчыма. Таму зусім верагодна, што менавіта на Касцяневе французы і разбілі рускіх. Сваіх пахавалі на могілках, а рускіх добра калі папрысыпалі на месцы. Тутэйшае насельніцтва падтрымлівала французаў. Радзівіл даў у дапамогу Напалеону два палкі, у якіх былі і сейлаўцы.

Косці рускіх салдатаў потым доўга выворваліся з зямлі на полі бою. І месца атрымала назву “Касцянева”.

Магло быць і не так, але іншых сведчанняў пакуль проста няма. (Працяг у наст. нумары.)



Уезд у Сейлавічы з нясвіжскага боку. Лета 2001 г.



Супер-фэст

**“Базары” прыходзяць і  
адыходзяць.****“Басовішча” застаецца...**

Шкада, што мы ў Беларусі не маем магчымасці параўноўваць узровень выканаўчага майстэрства, музычную арыгінальнасць удзельнікаў гэтых паралельных музычных імпрэз – “Славянскага базара ў Віцебску” і фестываля музыкі маладой Беларусі “Басовішча”, што не так даўно адбыўся на Беластоцчыне. Прынамсі, у гэтым выпадку мы б мелі магчымасць рэальна ацаніць стан беларускай папулярнай музыкі, як у яе “афіцыйным” разуменні, так і ў той з’яве, якая завецца андэрграўнд.

Ды вось фэст “Басовішча” аніякім чынам не адпавядае адзнацы “інтэграцыйнае мастацтва” і таму сваё ўяўленне беларускія слухачы вымушаны складаць толькі з трансляцый БТ з “Славянскага базара”, які з года ў год усё больш нагадвае выезны парад расейскай папсы.

“Басовішча” ж, наадварот, негледзячы на адсутнасць тэлетрансляцый, набывае статус адзінага буйнейшага беларускага фэста, які збірае на свае пляцоўкі дзесяткі выканаўцаў і тысячы слухачоў з Беларусі, Польшчы, усёй Еўропы.

21-22 ліпеня беластоцкая зямля зноў вітала беларускіх і польскіх выканаўцаў, гасцей з Англіі. У правядзенні гэтага фэста арганізатарам з БАСА зноў жа дапамагалі Міністэрства культуры Рэспублікі Польшча, польскае і беластоцкае тэлебачанне, RMF-FM-радыё, “Радые-Рацыя”, мясцовы бровар “Zywiec”, а таксама гміна Гарадка. З беларускага боку падтрымку “Басовішчу” ажыццяўляла моладзевая ініцыятыва БМА-груп.

Канцэрты “Басовішча” зноў засведчылі тое, што беларуская незалежная рок-музыка мае шмат таленавітых зорак, якія адпавядаюць еўрапейскім стандартам якасці і арыгінальнасці выкананай музыкі. Зыходзячы з гэтых крытэрыяў галоўны прыз фэста – запіс на студыі “Герц” у Польшчы – вырашана было прысудзіць маладой менскай камандзе “Імпэт”. Калектыў, безумоўна, перспектывны, грае сучасную і модную музыку. Але не хацелася, каб нарастаючая папулярнасць гурта, увага да яго паспрыялі з’яўленню

ў музыкаў “зорнай хваробы”.

А вось каму гэтка хвароба не пагражае дакладна, дык гэта яшчэ аднаму лаўрэату сёлетняга “Басовішча” – гомельскаму гурту “Бан Жвірба”. Здаецца, ужо немагчыма пераўзыйсці тое, што прапануюць музыкі сваім слухачам на канцэртах-шоў. Але няўрымслівыя гамельчане з “Бан Жвірбы” зноў і зноў радуецца новымі адкрыццямі, музычнымі фарбамі і знаходкамі.

Прызы ад гміны Гарадка і Беларускага саюза Рэчы Паспалітай былі ўручаны беластоцкім камандам “2001” і “Зэра-85”.

Ганаровымі гасцямі “Басовішча” у гэтым годзе сталі польскі гурт “Піжама Порна” і брытанскія каманды “Maze” і “Epicenter”. Дзякуючы ім на гэтым “Басовішчы” ва ўвесь голас прагучала тэма перадвыбарнай сітуацыі ў Беларусі, а таксама тэма антыглабалісцкіх сутыкненняў і ахвяраў у Генуі. Ну а высілкамі англійскага музыкі Альфі Джэймса гасці з берагоў Туманнага Альбіёна

развучылі нацыянальны вокаліч беларусаў “Жыве Беларусь!” і нагадалі яго ў час канцэртаў “Басовішча”. Гэта выклікала захапленне ўсіх, хто падзяляе трывогу за лёс Беларусі, хто цікавіцца сітуацыяй у нашай краіне.

Як заўсёды, польскія і беларускія слухачы цёпла прымалі гурты, якія маюць даўнюю прাপіску на “Басовішчы” – “Уліс”, “Краму”, “Палац”, “Зыніч” і, зразумела “NRM”. Немалы поспех выпаў і на долю дэбютантаў фэсту – гуртоў “Цмокі”, “Aquamorta”, праекта “Splenic” і Алесь Таболіч...

Вынікі сёлетняга “Басовішча” яшчэ доўга будуць аналізаваць і абмяркоўваць слухачы і крытыкі. Магчыма, з’явіцца прапанова праарганізацыю фэста, магчыма – крытычныя заўвагі ды публічныя крыўды. Але фэст “Басовішча” застаецца адзіным, што ёсць сапраўднае ў прыхільнікаў беларускай рок-музыкі. Таму будзем берагчы нашае “Басовішча”, негледзячы на незручнасці, якія з’яўляюцца не па волі арганізатараў.

А. Мясльгуй.

**Ансамбль “Грамніцы” ў Вялікай Брытаніі**

На пачатку траўня 2001 году ў Вялікай Брытаніі прабываў вакальна-танцавальны ансамбль “Грамніцы” з Беларусі. Ансамбль прыехаў на запрасіны валійскай дабрачыннай арганізацыі пад назовам “Convoy of Hope” – “Канвой Надзеі” і Ратарыйных клубаў.

Ратарыйныя клубы (“The Rotary Clubs”) былі заснаваны ў 1905 г. у ЗША. Першапачатковай мэтай было падтрымліваць і ўспрамагаць грамадскія палітычныя, ад таго часу клубы пашырыліся па ўсім свеце і іхнія мэты таксама пашырыліся і змяніліся.

Любы чалавек можа належаць да Ратарыйнага клубу, але так ужо сталася, што да іх належаць пераважна людзі з сярэдняга класа, - прадпрыемальнікі, прафесійныя асобы г.зн. людзі, якія стараюцца дапамагчы іншым матэрыяльна, фінансава. Сваёй дабрачыннай працай Ратарыяне дапамагаюць пацярпелым ад паводкі, землетрусаў, розных прыродных катастрофаў.

Ангельскае слова “rotary” ёсць прыметнікам і азначае “прыводзіць у кружавы рух”, круціцца. А “by rotation” азначае ўжо, між іншым, напераменна. Так як на пачатку існавання Ратарыйных клубаў сябры гасцілі адзін у другога, на

перамену, - “by rotation”, адсюль і назоў “The Rotary”. Сімвалам Ратарыйных клубаў ёсць зубчатая кола.

Наступствы Чарнобыльскай трагедыі ў 1986 годзе не засталіся аб’якавымі для Ратарыянаў. Адзін з вельмі актыўных цэнтраў, якія памагаюць ахвярам Чарнобыля – Кардыф (Cardiff), сталіца Валіі. Там утварылі спецыяльную арганізацыю пад назовам “Канвой Надзеі”, якая дапамагае Босніі, Косава, Польшчы, Беларусі і так далей. Між іншым, “Канвой Надзеі” арганізаваў хоспіс у Менску. Сябры Канвою Надзеі і Ратарыяне ў Кардыфе збіраюць медыкаменты ды розныя іншыя рэчы, якія пасля перавозаць грузавікамі ў Беларусь. Арганізацыя “Канвой Надзеі” дапамагаюць таксама Ратарыйныя клубы ў іншых месцах Англіі. Варта таксама ўспомніць, што ў Кардыфе ёсць яшчэ і другая арганізацыя пад назовам “Chernobyl Children Cancer Care Cardiff”.

На пачатку гэтага траўня ансамбль “Грамніцы” з Менску гасціў у Вялікай Брытаніі і даваў канцэрты ў гарадах Кардыф, Портскаўль, Ньюпорт, Рункорн і Ньюкастл-андэр-Ляйм. Гэта была свайго роду падзяка для аргани-

зацы “Канвой Надзеі” і “Ратарыянаў” за іх дапамогу ахвярам Чарнобыля. Ансамбль складаўся з 28-мі асобаў і гасціў у Вялікай Брытаніі 10 дзён. Кіраўніком ансамбля – прафесар Уладзімір Зяневіч з Беларускага ўніверсітэта Культуры ў Менску. У ансамбль уваходзяць студэнты, прафесійныя музыкі і сам прафесар.

16 траўня ў горадзе Ньюкастл-андэр-Ляйм “Грамніцы” далі канцэрт беларускіх народных песняў, царкоўных спеваў ды розных іншых спеваў і танцаў. Выканаўцам акампанавалі акестр з чатырох асобаў: цымбалістка, дзве дзяўчыны на скрыпках і гарманіст. Часам дапамагалі прафесар Зяневіч на ручным бубне і сябра ансамблю на беларускай валынцы. Інструмент валынка падобны да шатландскай “бэгайп-багірэ”. Ангельцы напэўна не ведалі, што на Беларусі ёсць такі інструмент.

Вельмі добра запавядаў па-ангельску спадар прафесар У. Зяневіч. Акрамя гэтага, ён, як сапраўдны кіраўнік-прафесіянал яшчэ бубніў, спяваў і дырыгаваў хорам...

Усе песні былі на беларускай мове. На канцэрт, акрамя ангельцаў, прыйшлі і мясцовыя беларусы. Шко-

да, што арганізатары не апавясцілі заранна мясцовую прэсу, ТВ. і а. А. Сідарэвіча.

Музыка, спевы і танцы былі на вельмі высокім мастацкім узроўні. Дацанялі гэта ўсе прысутныя доўгімі апляскамі. На просьбу а. Сідарэвіча, хор знакамита заспяваў “Люблю наш край...”

Варта зазначыць, што ўсе ўдзельнікі ансамблю былі цудоўна апранутыя ў разнастайныя беларускія касцюмы. Гэта надавала яшчэ больш красы для прыгожых і стройных дзяўчат.

Нашы землякі прывезлі з сабой многа сувеніраў, якія можна было купіць. Гэта вырабы з дрэва, шкла, лью, алкагольныя напіткі і інш. Усё было высокай якасці, а цэны нізкія. З такой якасцю і цэнамі вырабы могуць лёгка канкураваць на Захадзе.

У групе была намесніца старшыні Таварыства Беларускай Мовы імя Францішка Скарыны спадарыня Людміла Дзіцэвіч.

Выпадае таксама зазначыць, што ансамбль “Грамніцы” ўдзельнічаў у міжнародных фестывалях у Бельгіі, Нямеччыне, Польшчы, Расіі і Украіне. І ўсюды паспяхова...

М. Шведзюк,  
Англія.**Краіна майстроў**

У сёмы раз у музеі матэрыяльнай культуры ў Дудутках прайшоў “Фэст шляхецкай культуры”. У яго праграме прайшло свята-конкурс “Залатая падкова” пры ўдзеле лепшых кавалёў краіны.

На здымку: работы беларускіх кавалёў.

Фота Аляксандра Талочкі, БелТА.



Віктар Палхоўскі вядомы не толькі, як першакласны кіровец калгаса імя Горкага Пінскага раёна, але і як выдатны разьбяр па дрэву. Каб рамяство не прапала, Віктар Іванавіч арганізаваў у сельскім Доме культуры гурток разьбы па дрэву, які наведваюць больш дзясятка хлопчыкаў.

На здымку: жыхар вёскі Кнубава Пінскага раёна Віктар Палхоўскі са сваімі работамі.

Фота Рамана Кабяка, БелТА.

**Рэдактар Станіслаў Суднік****Рэдакцыйная калегія:**

Вадзім Болбас, Міхась Булавацкі,  
Людміла Дзіцэвіч, Леакадзія Мілаш,  
Язэп Палубятка,  
Алесь Петрашкевіч, Людміла Піскун,  
Уладзімір Содаль, Станіслаў Суднік,  
Павел Сцяцко, Алес Трусаў.

**Аўтары цалкам адказныя за падбор  
і дакладнасць прыведзенай інфармацыі**

Газета надрукавана ў Лідскай друкарні.  
231300, г.Ліда, вул. Ленінская, 23.  
Газета падпісана да друку 30. 07. 2001 г.  
Наклад 5050 асобнікаў. Замова № 1764.

Падпісны індэкс: 63885.

Кошт падпіскі: 1 мес.- 274 руб., 3 мес.- 822 руб.

Кошт у розніцу: 70 руб.

**Заснавальнік:**

ГБМ імя Францішка Скарыны.

**Пасведчанне аб рэгістрацыі:**

№ 83 ад 28 чэрвеня 1996 г.

**Адрас рэдакцыі:**

220005, г. Менск, вул. Румянцава, 13.

**Адрас для паштовых адпраўленняў:**

231300, г. Ліда-2, п/с 7.

E-mail: ns@lida1.lingvo.grodno.by